

Vol 32  
Nru 171  
Jannar - Marzu 2011

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqadssa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqadssa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqadssa  
8, Triq Santa Luċija,  
Valletta, VLT 1188  
Malta.

Tel: 21 242254  
Fax: 21 252031

## DISINN U STAMPAR:

Best Print Co. Ltd

Il-Materjal kollu li  
jidher f'din ir-Rivista huwa  
Copyright © tal-Kummissar-  
sarat tal-Art Imqadssa u  
l-Edizzjoni TAU, 2011

comalt@ofm.org.mt  
www.ofm.org.mt

Qoxra Quddiem:  
*Ġerusalem -  
Torri ta' David*

# Werrej



8



20



27

32



8 **Il-Belt ta' David**

20 **Fit-Triq ta' Damasku...  
San Pawl l-Appostlu tal-Ġnus**

27 **L-Omm ta' Ġesù hdejn is-Salib (1)**

32 **L-Eżortazzjoni Appostolika  
*Verbum Domini***

40 **Il-Kristjaneżmu  
li tweled mill-Ġudajizmu (1)**

44 **“Demm ta' Kristu, Sakkarni”  
Riflessjoni mill-Evangēlju**



40



**TISLIMA  
LIL PATRI  
ĠWANN  
ABELA**

Nhar il-Ħadd 19 ta' Diċembru 2010 ħadna l-aħbar tal-mewt ta' Patri Ġwann Abela ofm, li sehhet fl-istpar San Pietro f'Ruma. Aħbar li hasditna bħal lehha ta' berqa. Għal dawn l-aħħar tlettax-il sena Patri Ġwann kien jinsab fil-Kurja Ġenerali tal-Patrijiet Minuri f'Ruma, bħala webmaster u direttur tal-Uffiċċju tal-Komunikazzjoni tal-Ordni Frangiskan.

Patri Ġwann tweled ir-Rabat fil-31 ta' Awwissu 1954, bin Carmelo u Victoria Micallef. Daħal Frangiskan bħala postulant fil-kunvent ta' San Frangisk, il-Hamrun fl-1971. Fit-3 ta' Ottubru 1971 beda n-novizzjat fil-kunvent ta' Sant'Antnin, Ghawdex, u fl-1 ta' Ottubru 1972 għamel il-Professjoni temporanja. Studja l-filosofija fil-kunvent tar-Rabat. Fit-22 ta' Awwissu 1976 għamel il-Professjoni solenni. Kompla jistudja t-teologija fis-seminarju internazzjonali Frangiskan ta' San Salvatur f'Ġerusalemm. Kienet l-ewwel laqgħa tiegħu mal-Art Imqaddsa, li kellha tibqa' f'qalbu għall-kumplament ta' ħajtu. Fis-7 ta' Lulju 1979 ġie ordnat saċerdot mill-Arċisqof ta' dak iż-żmien, Mons. Ġużeppi Mercieca.

Wara l-ordinazzjoni intbagħat jispeċjalizza fl-istudju tal-Pedagoġija fil-Pontificio Ateneo Antonianum f'Ruma. Meta reġa' lura Malta hu nġhata għall-formazzjoni taż-żgħażaġħ bħala animatur tal-vokazzjonijiet u mastru tal-istudenti fil-kunvent tal-Hamrun. Għex ukoll għal xi żmien fil-kunvent tal-Belt Valletta u fid-Dar “Frate Francesco”

...editorjal

Tislima lil Patri  
Ġwann Abela



f’Birkirkara. Kien ukoll segretarju provinċjali u definitur.

Patri Ġwann qeda l-ministeru tiegħu maż-żgħażaġh, u partikolarment bħala kittieb ta’ diversi drammi ta’ sfond soċjo-religjuż, li ttellgħu mill-grupp teatrali “Mask” fl-Istitut Kattoliku, Floriana, bejn l-1982 u l-1996. Aktar tard, meta spicča f’Ruma, Patri Ġwann ma abbandunax dan l-apostolat, u kompla jikteb drammi ohrajn li ttellgħu mill-grupp teatrali “Skene” ta’ Ħal-Luqa.

Sakemm dam Malta Patri Ġwann kien attiv f’inizjattivi godda ta’ apostolat ta’ hutu l-patrijiet Franġiskani, l-aktar fiż-Żjara Franġiskana u fil-ministeru ta’ counselling bit-telefon, “Servizz Nisimghek”, li kienu ġew illancjati fl-okkażjoni tat-8 ċentinarju mit-twelid ta’ San Franġisk fl-1982.

Patri Ġwann kien pijunier fl-introduzzjoni

tat-teknoloġija tal-komunikazzjoni bl-Internet. Kien bis-saħħa ta’ Patri Ġwann li l-Provinċja Franġiskana Maltija kienet waħda minn tal-ewwel fl-Ordni li kellha website tagħha fl-1995. Patri Ġwann kien ukoll dak li holoq il-website uffiċjali tal-Kustodja tal-Art Imqaddsa fl-1996, f’kollaborazzjoni ma’ Michael Olteanu, direttur tal-christusrex.org u mal-professuri tal-iStudium Biblicum Franciscanum ta’ Ġerusalem. Fl-1997 Patri Ġwann mar Ruma fil-Kurja Ġenerali tal-Franġiskani, fejn mexxa wkoll il-website tal-Ordni sa mewtu.

Ir-rabti ta’ Patri Ġwann mal-Kustodja tal-Art Imqaddsa huma profondi. Għal 30 sena hadem id f’id mal-arkeologu Patri Michele Piccirillo, li miet fis-26 ta’ Ottubru 2008, fl-iskavi annwali ta’ siti Bizantini fil-Ġordanja (Nebo, Machaerus, Madaba, Umm al-Rasas, Mukhayyet, Wadi Mousa,

Ain Kaniseh), taht id-direzzjoni tal-Istitut Arkeoloġiku Franġiskan tal-iStudium Biblicum Franciscanum. Għalkemm ta’ karattru riservat u dejjem jaħdem wara l-kwinti, Patri Ġwann kien l-id il-leminija ta’ Patri Piccirillo, li jsemmih bosta drabi fil-publikazzjonijiet tiegħu.

Il-Kummissarjat tal-Art Imqaddsa f’Malta hu obligat lejn Patri Ġwann. Kien hu li ppubblika l-Gwida għall-pellegrini fl-Art Imqaddsa, intitolata “L-Art Imqaddsa mal-Franġiskani”, u ktieb dwar il-ġeografija tal-Art Imqaddsa intitolat “Il-Bibbja fl-Ambjent tagħha”. Mexxa bosta gruppi ta’ pellegrini Maltin, kif ukoll gruppi mill-Istati Uniti u l-Kanada. L-aħħar servizz prezzjuż li Patri Ġwann ta lill-Kummissarjat kien li holoq sezzjoni ġdida dwar il-Kummissarjat tal-Art Imqaddsa f’Malta fil-website i-tau.org li kien imexxi flimkien ma’ grupp

ta' patrijiet Frangiskani Maltin li magħhom Patri Ġwann ikkollabora f'diversi inizjattivi.

Il-funeral ta' Patri Ġwann sar b'mod solenni fil-Kurja Ġenerali tal-Frangiskani fl-20 ta' Diċembru, u tmexxa mill-Ministru Ġeneral tal-Ordni, Patri José Rodríguez Carballo ofm, li kien siehbu meta kienu studenti f'Ġerusalemm. Il-fdalijiet tiegħu mbagħad ingabu

Malta għal funeral iehor li sar fil-knisja ta' Santa Marija ta' Ġesù, ir-Rabat, fit-23 ta' Diċembru, minn fejn imbagħad ittiehed għad-difna fil-kappella tal-patrijiet fiċ-ċimiteru tal-Addolorata.

Patri Ġwann kien bniedem sieket, biežel u lest li jgħin f'kull hin. Ma kienx jiehu ħsieb tiegħu nnifsu biex jaqdi lill-oħrajn. Halliena meta kellu biss 56 sena.

F'isem il-qarrejja kollha ta' din ir-Rivista, li hu iddisinja personalment u tant hadem għaliha, insellimlu bhala habib kbir tal-Kummissarjat tal-Art Imqaddsa, u Frangiskan veru li għadda wkoll minn mumentu ta' tbatija u qtigh il-qalb, imma li jgħallimna l-kuraġġ u l-perseveranza fil-grazzja tax-xogħol b'riżq l-Art ta' Ġesù.



Fil-Quddiesa tal-funeral ta' Patri Ġwann Abela fil-Knisja ta' Santa Marija Medjatriċi, fil-Kurja Ġenerali tal-Ordni tal-Patrijiet Minuri f'Ruma, li sar fl-20 ta' Diċembru 2010, Patri José Rodríguez Carballo ofm, Ministru Ġeneral tal-Frangiskani, għamel din l-Omelija.

Għeziež ħuti, il-Mulej jagħtikom is-sliem!

Ftit granet biss qabel iċ-ċelebrazzjoni tal-Milied tal-Iben ta' Alla u Huna, il-Mulej tal-hajja reġa' deher fostna għal darba oħra, din id-darba fil-hajja tal-Fraternità tagħna

## OMELIJA TAL-ĠENERAL TAL-FRANĠISKANI FIL-FUNERAL TA' PATRI ĠWANN ABELA OFM

*P. José Rodríguez Carballo ofm, Ministru Ġeneral*

tal-Kurja Ġenerali, biex jiehu miegħu wiehed iehor minn hutna, huna l-ghaziż, Patri Ġwann Abela, li tweied Malta fl-1954, daħal fl-Ordni tal-Patrijiet Minuri fl-1971 u kien ordnat saċerdot fl-1979.

Matul il-jiem tal-marda tiegħu aħna tlabna intensament għalih, u tlabna li jsir miraklu bl-interċessjoni tal-Beatu Ġwanni XXIII. Il-miraklu ma sehħx, almenu skont dak li konna qegħdin nistennew aħna u skont ix-xewqat tagħna. Imma jekk nahsbu sewwa, ikollna ngħidu li l-Mulej – ukoll jekk ma taniex dak li aħna konna qegħdin nitolbu u li konna nixtiequ b'qalbna kollha, jigi f'ieri l-fejqan ta' dan huna – kien diġà qed jaħdem miraklu akbar, il-miraklu li bih tana dan il-patri twajjeb u ġeneruż.

Patri Ġwann, fil-fatt, kien dan kollu għalina lkoll! Jiena sirt nafu fl-1974, meta wasal Ġerusalemm biex jistudja t-teoloġija fil-kunvent ta' San Salvatur f'Ġerusalemm, fejn jiena kont ninsab sa minn sena qabel. Fl-1978 aħna infridna minn xulxin, hu reġa' lura Malta u jiena mort Spanja. Imma fl-1997 il-Providenza reġgħet għaqqditna flimkien fil-Kurja Ġenerali, hu fl-Uffiċċju tal-Komunikazzjonijiet tal-Ordni u jiena bhala Definitur Ġenerali. Kienu hafna s-snin li qattajna flimkien. Konna nafu lil xulxin u konna ninhabbu bħal aħwa. Għalija, l-Ħadd 19 ta' Diċembru, fid-9.30 am, hallieni hija, siehbi fl-istudji u fil-hajja, habib. Minn meta kont sirt nafu, fil-fatt, jiena dejjem kelli relazzjoni

mill-qrib u hbiberija fraterna ma' Patri Ġwann. Qatt ma kont naħseb li kien se jmiss lili li naqdi dan id-dmir, li għalija hu ta' niket kbir, ta' mħabba kristjana u fraternità Franġiskana: jiġifieri li ngħaddih f'idejn Alla.

Għal din il-vicinanza u hbiberija, li rabtuni ma' Patri Ġwann, nista' ngħid li hu kien bniedem twajjeb, profundament uman, ta' qalb kbira u ta' karattru li jhobbu kulhadd; kien Patri Minuri li kien ihobb il-vokazzjoni Franġiskana tiegħu; kien bniedem li skopra l-“grazzja” tax-xogħol; kien professjonista kapaci li kien jaf tajjeb is-servizz li l-ubbidjenza kienet halliet f'idejh, jiġifieri l-arti tal-komunikazzjoni; kien wiehed mill-aħwa li kien dejjem disponibbli biex jgħin, mingħajr ma jagħti kas ta' orarji jew kundizzjonijiet li fihom kien jiġi mitlub biex jagħti s-servizzi l-aktar varjati, hekk li ma kienx jaħseb fih innifsu, imma pjuttost dejjem fl-oħrajn. Ukoll jekk kien dejjem iħossu hieles li jesprimi dak li kien jaħseb dwar il-ħajja Franġiskana, u wkoll jekk dawn il-ħsibijiet mhux dejjem kienu jaqblu magħhom dawk li kienu jisimghuh, hu dan kien dejjem jagħmlu għax imqanqal mill-imħabba lejn il-familja religjuża tiegħu. Hekk kien iħoss l-Ordni Franġiskan u l-Provinċja maħbuba tiegħu ta' Malta, bħala l-familja tiegħu.

U din l-imħabba kienet tinħass, anzi kont tmissha b'idejk; għalhekk kulhadd kien jisma' lil Patri Ġwann bil-qalb u kien jirrispetta l-mod kif kien jaħsibha. Fil-ħajja ta' Patri Ġwann kien hemm żewġ imħabbiet oħrajn: l-imħabba lejn l-Art Imqaddsa u l-imħabba lejn il-familja tiegħu, partikolarment lejn ommu u lejn huh. Għall-Art Imqaddsa iddedika hafna mill-enerġiji tiegħu, kemm bħala gwida tal-pellegrini, bħala koordinatur tal-formazzjoni permanenti tal-Patrijiet, u billi kien jiehu sehem b'mod attiv fl-iskavi fil-Ġordanja, li kienu mmexxijin mill-ħabib u mgħallem kbir tiegħu, Patri Michele Piccirillo, li wkoll miet ftit aktar minn sena ilu. Għall-familja tiegħu Patri Ġwann kien jaħseb il-hin kollu, ukoll meta kien fl-isptar, għax xtaq li jtaffi kull tip ta' tbatija, speċjalment lil ommu.

Fl-Evangelju li l-Knisja tippreżentalna llum, f'dan il-jum hekk qrib tal-Milied, Marija, l-Verġni Omm, quddiem il-misteru ta' Alla, tistaqsi: kif jista' jkun dan? Nistqarr magħkom li l-istess mistoqsija tiġini f'moħħi diversi drabi f'sitwazzjoni bħal din, meta jiġifieri l-Mulej isejjah għal għandu persuna maħbuba u wiehed mill-aħwa u hbieb għeziež, u wkoll ta' età zagħżuġha, bħal Patri Ġwann. Jien ukoll għamilt din il-mistoqsija, b'mod partikulari meta

mietet ommi, li wkoll kienet zġhira, u meta mietu Patri Antonio Franġic u Patri Sean Collins, li kienu wiehed Vigarju Ġenerali u l-ieħor Segretarju Ġenerali tal-Ordni, fis-sitt snin li għaddew. It-twegiba dejjem kienet l-istess: it-toroq tiegħi mhumiex it-toroq tagħkom, il-ħsibijiet tiegħi mhumiex il-ħsibijiet tagħkom (Is 55,8-9). U wkoll: dawn huma tiegħi u jiena rrid li fejn inkun jien ikunu huma wkoll (cf. Ġw 17,24). Iva, għeziež ħuti, mhux dejjem it-toroq tagħna u l-ħsibijiet tagħna jaqblu ma' dawk tal-Mulej. Mill-banda l-oħra aħna tal-Mulej: kien hu li ħalaqna u aħna tiegħu (Sal 100,3). Hawnhekk aħna ninsabu f'passaġġ, pellegrini u barranin, kif jikteb fir-Regola Missierna San Franġisk (Rb 6,2). Id-dar definittiva tagħna tinsab qrib il-Missier tal-ħniena (2Kor 1,3). Hekk hu għaliex irridu nkunu mħejjija f'kull ħin (cf. Mt 24,44): il-Mulej jista' jiġi filgħodu, f'nofsinhar jew filgħaxija tal-ħajja tagħna. Dan kollu tfakkarhulna l-mewt ta' ħuna Patri Ġwann, li skont il-kalkoli tagħna, kien għadu zġhir wisq biex ihallina, jew aħjar, biex jiġi msejjah. Tassew, il-ħsibijiet tal-Mulej mhumiex il-ħsibijiet tagħna. Għalina dan hu ż-żmien biex nishru, fil-fiducja li l-Mulej se jiġi biex isalvana; dan ma jeskludix l-impenn ta' dawk li jafu li jehtieg inħaddmu t-talenti li tagħna l-Mulej (cf. Mt 25,14).


Ħuti, iż-żmien liturgiku tal-Avvent, li dalwaqt nikkonkludu, jippreparana biex infakkru l-ewwel Milied tal-Mulej, imma wkoll l-aħħar miġja tas-Salvatur u tal-laqgħa definittiva tagħna miegħu permezz ta' oħtna l-mewt. J'Alla jsibna disponibbli kif kienet Marija meta ġie jżurha l-Anglu, hekk li nkunu nistgħu ngħidu bħalha: hawn jien. Jalla l-Mulej, li hu l-muftieħ ta' David, f'dak il-ħin jifthilna l-bibien tas-Saltna tas-smewwiet, jiġi u jehlisna mid-dlam tal-ħażen, kif nitolbu llum fl-antifona maġġuri. Jalla l-Mulej, li jgħidilna li t-tul ta' hajjitna hu bħal nifs, jgħallimna ngħoddu l-jiem tagħna biex naslu għall-għerf tal-qalb (cf. Sal 89).

Patri Ġwann miet fil-jum li fih il-liturgija kienet tipproponielna bħala persunaġġ ċentrali l-figura ta' Ġużeppi, l-għarus ta' Marija. Bħal kull Malti li tweled ir-Rabat u kiber għad-dell tal-Knisja ta' San Ġużepp, Patri Ġwann ukoll kellu devozzjoni profonda lejn il-missier legali ta' Ġesù u l-patrun tal-Knisja Universali, kif ukoll tal-mewta tajba. Lill-Missier tal-ħniena, lil Marija u lil Ġużeppi nirrikmandaw lil ħuna Patri Ġwann Abela. Inħallu f'idejn il-Mulej, li tiegħu hi l-art u kull ma fiha (Sal 23) lil dan ħuna, sabiex ikun jista' jitla' fuq il-muntanja tal-Mulej (cf. Sal 23) u jistrieħ fil-paċi tiegħu. Ninqadew bil-kliem tal-Ghanja tal-Ghanjiet, biex

ngħidu li għal Patri Ġwann, wara marda mhux faċli, issa għaddiet ix-xitwa u ntemmet ix-xita, u reġa' lura ż-żmien tal-għana. Għalih, fil-qieragħ tax-xitwa, diġà dehret ir-rebbiegħa eterna fejn il-lehen tal-gamiema jibqa' dejjem jinstema' (cf. Għan 2,8ss).

Għażiż Patri Ġwann, sieħbi u habib, b'niket profond, imma wkoll b'fiduċja li ma nistax infissirha fil-Mulej li habbek u li sejjahlek biex tagħmel parti mill-Familja Frangiskana tagħna, jiena u aħna lkoll ngħidulek: il-Milied it-tajjeb fid-Dar tal-Missier. Itlob għalina, filwaqt li aħna nitolbu għalik. Nagħtuk tgħannieqa lkoll kemm aħna.





## IL-BELT TA' DAVID

*Noel Muscat ofm*

Ġerusalem kif nafuha illum għadha taħbi diversi tifikiriet bibliċi taħt l-art. L-arkeologi Israeljani ilhom jippruvaw joħorġu għad-dawl dak li fadal mill-belt ta' Ġerusalem mirbuha mis-sultan David, li għażilha bhala l-belt kapitali tas-saltna tiegħu. Nibdew billi nagħtu deskrizzjoni qasira tat-topografija ta' Ġerusalem, biex inkunu nistgħu nifmu l-importanza li l-belt kellha għall-istorja biblika anke qabel il-perjodu tal-Ewwel Tempju, jġigiferi, meta David rebah din il-belt li kienet insedjament tal-Ġebusin.



Il-belt ta' Ġerusalem tinsab madwar 750 metri fuq il-livell tal-baħar, għalkemm f'xi postijiet hi aktar għolja, bħal fil-każ tal-Għolja taż-Żebbuġ, li tinsab biswit il-belt fuq il-lvant, li togħla għal 830 metri. Il-belt il-qadima, li llum hi mdawra bis-swar mibnijin mis-sultan Ottoman Suleiman il-Manjifiku (1535-1538) ma kinetx tokkupa l-istess sit li tokkupa llum. Fil-fatt nistgħu nġhidu li l-belt imxiet lejn it-tramuntana. L-eqdem parti tal-belt, fil-fatt, illum tinsab barra mis-swar. Hi ż-żona tax-xaqliba tan-nofsinar tal-Għolja tat-Tempju, magħrufa bħala Ofel fil-parti aktar għolja tagħha u bħala l-Belt ta' David fil-parti li xxaqleb lejn il-widien.

Ġerusalem kienet mibnija fuq ix-xifer tal-katina tal-għoljiet tal-Lhudija f'pożizzjoni strateġika tajba. Lejn il-lvant il-belt tiddomina fuq il-Wied tal-Kedron, u lejn il-lbiċ fuq il-Wied ta' Hinnom. Il-Belt ta' David kienet mibnija fuq ilsien ta' art li hu aktar baxx mill-kumplement tal-belt tal-lum, fil-post fejn jiltaqgħu dawn iż-żewġ widien. L-istess belt, iżda, hi wkoll maqsuma minn wied ieħor li jsegwi direzzjoni mit-tramuntana għan-nofsinar. Dan il-wied illum bilkemm għadu jidher, imma fl-antikità kien jissejjaħ il-Wied ta' Tyropoeon. Għalkemm l-isem popolari tiegħu jista' jirreferi għall-espressjoni "Wied ta' dawk li jagħmlu l-ġobon", meta l-isem ġie introdott mill-istoriku Lhudi Josephus Flavius, x'aktarx li kien misinterpretazzjoni tal-isem oriġinali Semitiku, li jirreferi għall-Wied bħala l-"Wied tax-

xaqliba ta' barra". Fil-fatt dan il-wied kien jinżel max-xaqliba tal-punent tal-Belt ta' David, għalkemm aktar 'il fuq jaqşam il-belt il-qadima ta' Ġerusalem fi tnejn. Sal-lum it-triq dejqa tas-suq li taqşam Ġerusalem mit-tramuntana għal nofsinar għadha tissejjaħ "el-Wad" bl-Għarbi. B'dan il-mod il-Belt ta' David kienet mibnija fuq għolja li kienet imħarsa sewwa fuq in-naħat kollha, hlief forsi fuq ix-xaqliba tat-tramuntana, li kienet aktar għolja minnha. Kien fuq din ix-xaqliba, fuq l-għolja tal-Ofel, li Salamun aktar tard bena l-Ewwel Tempju.

L-isem Belt ta' David ukoll kien kawża ta' identità żbaljata. L-istess kien ġara fil-każ tal-Għolja ta' Sijon, li llum x'aktarx tirreferi għall-għolja li fuqha nsibu ċ-Ċenaklu. Din l-għolja, li hi aktar fil-għoli mill-Ofel u mill-għolja tat-Tempju, intrabtet mat-tradizzjoni tal-qabar ta' David, li hu meqjum taħt iċ-Ċenaklu. Imma fil-fatt il-vera Għolja ta' Sijon trid tiġi llokalizzata fiż-żona aktar baxxa tal-belt, fejn illum l-iskavi arkeoloġiċi qegħdin jikxfu l-fdalijiet tal-Belt ta' David. Anke l-Belt ta' David, għal sekli twal kienet marbuta maċ-Ċittadella, jew kif tissejjaħ ukoll, it-Torri ta' David qrib il-Bieb ta' Ġaffa, fuq ix-xaqliba tal-punent tal-belt il-qadima ta' Ġerusalem. Ukoll f'dan il-każ l-arkeoloġija ippruvat li t-tradizzjoni popolari hi żbaljata. It-Torri ta' David fiċ-Ċittadella hu binja ta' żmien l-Asmonej, u speċjalment hu proġett tas-sultan Erodi l-Kbir, li hemmhekk bena fortizza u palazz.

Il-Bibbja, bis-sahha tal-evidenza arkeologika, hi l-bazi tal-istudji kontemporanji rigward il-post eżatt tal-Belt ta' David, jiġifieri fiż-żona taht il-Bieb tal-Magrebin li thares fuq ir-rahhal Għarbi ta' Silwan. Naraw qabel xejn dak li l-Bibbja toffriena rigward evidenza fuq dan l-insedjament tal-Ġebusin, li intrebah mis-sultan David, u mbagħad nagħtu ħarsa ħafifa lejn l-evidenza arkeologika.

### **Il-belt tal-Ġebusin issir il-kapitali tas-saltna ta' David**

Ir-rakkont tar-rebħa ta' David fuq Ġerusalem tal-Ġebusin insibuh f'2Sam 5,5-11:

“Tletin sena kellu David meta sar sultan, u dam isaltan erbghin sena; seba' snin u sitt xhur fuq Ġuda f'Hebron; u tlieta u tletin sena f'Ġerusalem fuq Israel kollu u fuq Ġuda. Is-sultan mar bin-nies tiegħu Ġerusalem kontra l-Ġebusin, li kienu jgħammru fil-pajjiż. U qalu lil David: ‘Ma tidholx hawn! Biżżejjed l-għomja u z-zopop biex ikeċċuk, fi kliem ieħor: ‘David ma jidholx. Imma David ħa f'idejh il-fortizza ta' Sijon, li hi l-Belt ta' David. U David dak in-nhar kien qal: ‘Min se jidrob lill-Ġebusi, ħa jitla' mill-ispiera u jaħbat għaz-zopop u l-għomja, mistmerra minn David?’ Għalhekk għadhom jgħidu sal-lum: ‘Il-bniedem għama jew zopp ma jidholx fid-dar.’ U David beda jgħammar fil-fortizza u semmieha l-Belt ta' David. U bena dawramejt magħha minn Millu 'l ġewwa. U David baqa' dejjem jissahħah u l-Mulej Alla tal-eżerċi, kien

dejjem miegħu. U Hiram, sultan ta' Tir, bagħat messaġġ għand David, u injam taċ-ċedru, mastrudaxxi u nagğara tal-ġebel; u dawn bnew dar għal David”.

Il-Bibbja hawnhekk issemmi l-Ġebusin bħala abitanti ta' Ġerusalem. Il-Ġebusin jidhru li kienu tribù Kağhanija li kienu jgħixu fuq l-għoljiet tal-Lhudija madwar Ġerusalem. Kienu tribù li Gożwè ma kienx irnexxielu jirbħu fl-invażjoni tal-art imwiegħda, u għalhekk huma komplew jgħixu f'dawk l-inħawi saż-żmien tas-sultan David, li rebah Ġerusalem madwar is-sena 1003 q.K. Il-Ġebusin setgħu kienu tribù tal-popli Amurrin. Jidher li l-isem oriġinali ta' Ġerusalem kien “Ġebus”. Fil-fatt insibu riferiment għal dan fil-Ktieb tal-Imħallfin 19,10-11, fejn Ġebus tissemma bħala belt tal-Ġebusin, u f'1Kron 11,4-5: “U David u Israel marru lkoll Ġerusalem, - li hi Ġebus - fejn kienu jgħammru l-Ġebusin, in-nies li kienu jgħammru fil-pajjiż. U n-nies ta' Ġebus qalu lil David: ‘Ma tidholx hawn.’ Imma David ħa f'idejh il-fortizza ta' Sijon, li hi l-belt ta' David”.

Ir-riferiment għal Ġebus fil-Bibbja jiġi wkoll ippruvat mill-famużi tavlozzi kuneiformi ta' Tel el Amarna, li nstabu fil-wied tax-xmara Nil fl-Egittu, nofs triq bejn Memphis u Thebes, u li kienu jagħmlu parti mill-arkivji rjali ta' Amenhotep III u Amenhotep IV (Akhenaton), li kien isaltan madwar is-sena 1400 q.K. Huma fihom ittri li nkitbu b'karattri kuneiformi Babilonizi minn diversi slaten

ta' Kanghan u s-Sirja, u li ntbaghtu lil dawn il-Faraghuni tal-Egittu. Dawn jipprovdu l-eqdem evidenza li ghandna ta' tribujiet Ebrej li kienu qeghdin jinvalu l-art ta' Kanghan. Xi whud mit-tavlozzi fihom ittri li g'ejjin minn Ġerusalem (Urusalim), u li jwissu lill-Farghun dwar invazjoni ta' tribujiet 'Habiru' li kienu resqin lejn Kanghan mit-Transġordanja. Dawn l-ittri huma prova ta' dak li nsibu fil-Ktieb ta' Ġozwè rigward id-daħla tat-tribujiet Lhud fl-art ta' Kanghan. Is-sultan ta' Babilonja uza l-kelma Kanghan biex jindika ż-żona kollha fuq ix-xaqliba tal-punent tal-Ġordan, meta hu kiteb lill-Farghun: "Kanghan hi l-art tieghek u s-salten


tagħha huma l-qaddejja tieghek" (El Amarna 8,25).

L-isem oriġinali ta' Ġerusalem bil-Babiloniz kien Uru-Salim, "il-belt ta' Salem", li Ġenesi 14,18 jqassarha f'Salem meta jitkellem minn Melkisedek, sultan ta' Salem. L-istess isem insibuh fl-iskrizzjonijiet tas-salten Egizzjani Ramses II u Ramses III. Fl-ittri ta' Tel el Amarna Ġerusalem għadha msejha Uru-Salim, u jidher li kienet belt tal-Ittiti. Is-sultan tagħhom jidher li qiegħed jirreferi għal armata ġdida li kienet riesqa biex tiehu l-belt taht idejha. Dan l-għadu jista' jkun li kienu l-Ġebusin, billi wara dan il-perjodu l-Bibja ssemmi l-isem Ġebus fil-Ktieb tal-Imħallfin 19,10-11: "Ir-

raġel ma riedx jgħaddi l-lejl hemm; qabad u telaq u wasal sa quddiem Ġebus, li hi Ġerusalem; u kellu miegħu żewġt iħmir mgħobbija, u l-konkubina. X'hin qorbu lejn Ġebus, il-jum kien wasal fi tmieumu, u l-qaddej qal lil sidu: 'Ejja nduru lejn din il-belt tal-Ġebusin, u ngħaddu l-lejl hemmhekk'".

Fil-Ktieb ta' Ġozwè 10,1-5 naqraw l-istorja ta' Adonisedek, sultan ta' Ġerusalem, li għamel koalizzjoni ma' Hoham, is-sultan ta' Hebron, Piram, is-sultan ta' Ġarmut, Ġafigħa, s-sultan ta' Lakis, u Debir, is-sultan ta' Gheglon, biex jitolgħu flimkien kontra l-belt ta' Gibghon, li kienet għamlet trattat ta' paċi ma' Ġozwè u l-Israeliti.

*Ir-raħal ta' Silwan mill-Belt ta' David*



Ġebus, mela, qatt ma kienet mirbuha minn Ġozwè u l-Israeliti meta huma daħlu fl-art ta' Kanghan. Kien David li rebah il-belt u għamilha kapitali tas-saltna tiegħu. Jidher li David kellu ambizzjonijiet politiċi biex jagħmel dan. Il-Bibbja tgħid li David kien inkurunat sultan f'Hebron. "Wara dawn il-ġrajja David staqsa lill-Mulej u qallu: 'Nitla' jien f'wahda mill-ibliet ta' Ġuda?' U l-Mulej wiegħbu: 'Itla'. U David issokta: 'Fejn nitla?'. U wiegħbu: 'F'Hebron'. U David tela' hemm, hu u ż-żewġ nisa tiegħu, Ahinogħam il-Ġezragħelija u Abigajl, mart Nabal il-Karmeli. David ha miegħu wkoll in-nies li kienu nġhaqdu miegħu bil-familji tagħhom, u nġabru fl-ibliet ta' Hebron. U gew in-nies ta'


Ġuda, u hemm dilku 'l David sultan fuq id-dar ta' Ġuda" (2Sam 2,1-4).

2Sam 5,5 jgħidilna li David saltan f'Hebron fuq it-tribù ta' Ġuda għal seba' snin u nofs, filwaqt li mbagħad gie midluk sultan ta' Israel mit-tribujiet l-oħrajn li kienu jgħixu fit-tramuntana. David kien konxju li Hebron kienet tinsab wisq lejn in-nofsinar biex hu jkollu kontroll politiku u militari effettiv fuq it-tribujiet tat-tramuntana. Din kienet ir-raġuni għaliex hu iddeċieda dwar il-pjan li jaħkem Ġebus, jew Ġerusalemm. Din il-belt kienet tinsab barra mit-territorju ta' Ġuda, għaliex suppost li hi kienet tinsab fit-territorju tat-tribù ta' Benjamin. Imma kienet

għadha belt mhix mirbuha u ma kenetx f'idejn xi tribù Israelita. Għaldaqstant kienet belt ideali biex twieġeb għall-pjanijiet ta' David. Benjamin kienet tribù ċkejna, marbuta mad-dar ta' Ġuda. B'Ġerusalemm bhala belt li tinsab nofs triq bejn it-tribujiet tat-tramuntana u t-tribù ta' Ġuda, li kienet it-tribù tiegħu, David seta' jizgura ġejjieni ta' gid għas-saltna tiegħu. Fil-fatt, il-Bibbja tgħid li hu saltan fuq Ġerusalemm għal tlieta u tletin sena fuq Israel kollu u fuq Ġuda.

Ir-rakkont bibliku tar-rebħa ta' Ġerusalemm, iżda, hu miksi b'misteru. Kif irnexxielu David jirbah din il-belt tal-Ġebusin? Il-Bibbja tidher li trid tgħid li David sab oppożizzjoni qawwija min-naħa ta' din it-tribù Kagħhananija, imma wkoll li hu rebah dan l-insedjament tal-Ġebusin mingħajr diffikultajiet kbar. Biex nifmu dak li tassew ġara hemm b'żonn induru fuq l-evidenza topografika u arkeoloġika.

Digà għidna li l-Belt ta' David hi mibnija fuq xifer ta' għolja li thares fuq tliet widien, il-Kedron fuq il-lvant, it-Tyropoeon fuq il-lbiċ, u l-Hinnom fuq in-nofsinar, fejn il-widien jiltaqgħu biex ikomplu triqthom lejn il-Baħar il-Mejjet f'Nahal Qidron, jew Wadi Nar. Issa kull belt kien ikollha b'żonn l-ilma biex tkun tiflaħ għal assedju jew attacki. Il-Bibbja u



Mudell tal-Belt ta' David  
fil-Mużew ta' Israel

l-arkeologija t-tnejn jindikaw in-nixxieġha ta' Gihon bhala l-ghajn li kienet tagħti ħajja lil Ġerusalem, billi din in-nixxieġha hi l-unika għajn ta' ilma frisk u ġieri tal-belt, u tnixxi b'mod abbondanti s-sena kollha.

In-nixxieġha ta' Gihon tinsab taħt l-art fuq ix-xaqliba tal-lvant tal-Belt ta' David, jiġifieri, taħt il-Wied ta' Kedron. Hi l-aktar għajn importanti tal-ilma għal Ġerusalem. Fil-Bibbja l-Gihon tissemma f'1Slat 1,32-35.45 u f'2Kron 33,14. L-Ewwel Ktieb tas-Slaten jirrakkonta d-dilka tas-sultan Salamun fin-nixxieġha tal-Gihon:

“U s-sultan David qal: ‘Sejħuli lil Sadok, il-qassis, u lil Natan, il-profeta, u lil Benajja bin Ġeħojada. U dawn dahlu quddiem is-sultan. U s-sultan qalilhom: ‘Ħudu magħkom il-qaddeġja ta' sidkom, u rikkbu lil Salamun ibni fuq il-bagħla tiegħi, u niżżluh f'Gihon, u hemm jidilkuh sultan fuq Israel Sadok, il-qassis, u Natan, il-profeta; u intom doqqu t-tromba u għajtu: ‘Viva s-sultan Salamun!’ Imbagħad titilgħu warajh, u hu jiġi, u joqgħod fuq it-tron tiegħi, u jsaltan minn floki, għax lilu jien ordnajt li jkun prinċep fuq Israel u fuq Ġuda' ... U l-qassis Sadok u l-profeta Natan dilkuh sultan f'Gihon, u telgħu minn hemm jgħajtu bil-ferħ u l-belt kollha tqanqlet” (1Slat 1,32-35.45).

F'2Kron 33,14 naqraw: “U wara dan (is-sultan Manassi) bena ħajt fuq in-naħa ta' barra tal-Belt ta' David, fuq il-punent ta' Gihon, fil-wied sad-dhul tal-Bieb tal-

Ħut, u madwar l-Ofel, u għamlu għoli ħafna”.

Fl-1867 l-arkeologu Captain Charles Warren kixef mina sigrieta li kienet tinzel mill-Belt ta' David fil-blat tal-muntanja, u kienet tiltaqa' ma' spiera ta' 13 il-metru li kienet tinzel lejn in-nixxieġha ta' Gihon. Illum din il-mina tissejjaħ “Warren's Shaft”. Warren ried jgħid li din il-mina u spiera kienu l-famuża “spiera” (*tsinnor*) li tissemma meta David okkupa l-belt, u li kienet tintuża mill-abitanti ta' Ġerusalem biex itellgħu l-ilma min-nixxieġha ta' Gihon. Is-silta misterjuża ta' 2Sam 5,8: “Min se jidrob lill-Ġebusi, ħa jitla' mill-ispiera...” tista' tirreferi proprju għal din il-mina u spiera.

“It-tifsira tal-kelma Lhudija *tsinnor* hi problematika u d-deskrizzjoni parallela tar-rebħa tal-belt minn David f'1Kron 11,4-7 ma ssemmihiex. Għal din ir-raġuni, u fid-dawl tat-tiftix arkeologiku komparattiv, l-identifikazzjoni tat-*tsinnor* bibliku ma' “Warren's Shaft” mhux dejjem aċċettat mill-arkeologi moderni. Din l-identifikazzjoni tkun tfigħer li t-*tsinnor* irid jiġi ddatat għall-perjodu tal-ħakma tal-Ġebusin fuq il-belt, jiġifieri qabel ma David rebħha fis-seklu 10 q.K. Imma dwar dan ma hemm l-ebda evidenza arkeologika. Irridu ninnutaw li bliet oħrajn bibliċi (Megiddo, Ħazor) kellhom sistemi tal-ilma li kien fihom l-istess elementi, u dawn huma datati għall-perjodu tal-monarkija fid-9 seklu q.K.” (Hillel GEVA, *Jerusalem - Water Systems of Biblical Times*).



Kapt. Charles Warren



*Mina ta' Warren fil-Belt ta' David*

Skavi recenti urew li filwaqt li Warren irnexxielu jikkxef sezzjoni importanti minn din is-sistema idrawlika sigrieta, hu ma kienx jaf li l-mina sigrieta kienet tkompli għal 10 metri oħrajn fil-blat samm, u kienet twassal f'sala li fiha kien jasal l-ilma, u li kienet il-ħażna tal-ilma tal-belt. Dan fil-fatt jista' jkun il-post li għalih David jirreferi f'2Sam 5,8.

“Din kienet it-teorija aċċettata dwar is-sistema tal-ilma f'Warren's Shaft sakemm saru skavi godda mill-1990. Magenb in-nixxiegha ta' Gihon instabu fdalijiet ta' fortifikazzjonijiet u ta' sistema idrawlika gejjin minn żmien qadim ħafna. Fil-fatt instabu żewġ torrijiet b'saħħithom mibnijin minn ġebel kbar ħafna li kienu joħorgu 'l barra mil-linja tas-swar tal-belt lejn il-lvant. Bejniethom kien hemm ġiebjja mhaffra fil-blat li hi fonda ħafna. It-torrijiet jidher li kienu jipproteġu n-nixxiegha u l-ġiebjja, filwaqt li ma kinux iħallu li l-għadu jippenetra biex jieħu l-ilma f'każ ta' assedju. L-arkeologi ddataw din is-sistema ta' fortifikazzjonijiet għall-bidu tat-tieni millennju q.K., fil-perjodu Kagħananew. Is-sezzjoni qasira tal-mina mix-xaqliba tal-lvant ta' Warren's Shaft giet mikxufa matul l-iskavi godda, u nstab li kienet twassal fil-quċċata tat-telgħa fuq il-lvant tal-Belt ta' David, faċċata tal-ġiebjja u tat-torrijiet li semmejna. Din ir-riċerka ġdida ssostni t-teżi qadima li s-sistema idrawlika ta' Warren's Shaft kienet kollha mhaffra minn żewġ gruppi ta' haddiema,

li hadmu minn naħa u minn oħra. Skont din il-viżjoni ġdida, is-sistema idrawlika ta' Warren's Shaft tikkonsisti minn żewġ fażijiet ta' qtugħ ta' blat li huma kronoloġikament distinti. Fl-ewwel fażi, malli nbnew it-torrijiet u l-ġiebjja qrib in-nixxiegha (fil-bidu tat-tieni millennju q.K.), il-parti ta' fuq tas-sistema nqatgħet fil-blat tafla u artab. Din il-mina baxxa kienet issegwi kors mgħawweġ b'telgħa ħafifa lejn il-bokka tagħha, faċċata tal-ġiebjja mhaffra fil-blat u protetta mit-torrijiet. Fit-tieni fażi (8 seklju q.K., fi żmien il-monarkija), il-mina giet miżjuda u mhaffra fil-blat iebes. Ix-xogħol waqaf meta l-mina ltaqgħet mal-bokka tal-ispiera vertikali, li minnha l-ilma min-nixxiegha Gihon seta' jittella' fil-belt” (Hillel GEVA, *Jerusalem - Water Systems of Biblical Times*).

Meta l-belt kienet qed tiddefendi ruħha mill-armata tal-Assirja fi tmiem it-8 seklju q.K., meta l-Assiri assedjaw Ġerusalemm fis-sena 701, is-sultan Hezekija ddeċieda li jiddefendi l-ħażna tal-ilma billi jhaffer mina fonda fil-muntanja taħt il-belt halli jġibor l-ilma fil-ħitan tal-belt. “Kien hu, Hezekija, li sadd l-għajn tal-ilma ta' Gihon ta' fuq, u dawru għan-naħa tal-punent tal-Belt ta' David. U Hezekija sab ir-riżq f'kull ma kien jagħmel” (2Kron 32,30). Dan il-kapolavur ta' inginerija jikkonsisti f'mina ta' 533 metri fil-qalba tal-muntanja. Skrizzjoni fuq il-ġebel fid-daħla tal-mina tiddiskrivi din l-operazzjoni inkredibbli. Sal-lum il-ġurnata wiehed jista' jgħaddi minn din il-mina billi

jimxi fl-ilma kiesah u ġieri tan-nixxieġha li tispicċa fil-menqgħa ta' Siloam.

B'hekk jidher li David rebah il-belt ta' Ġerusalem billi ordna lill-irġiel tiegħu jippenentraw fil-mini sigrieti tas-sistema idrawlika tal-belt. Hu biss b'dan il-mod li nistgħu nifhmu r-riferenza misterjuża ta' 2Sam 5,8. Hekk l-arkeologija hi ta' għajnuna kbira biex tgħinna nsolvu din is-silta misterjuża, ukoll jekk l-opinjoni jiet ivarjaw fost l-istudjużi.

Is-sistema tal-ħażna tal-ilma kienet mela teżisti qabel żmien il-monarkija Israelita, imma ġiet żviluppata b'mod aktar sofistikat mis-slaten ta' Ġuda. Imma din is-sistema hi biss wiehed mill-elementi

interessanti li nsibu fil-Belt ta' David. Element iehor importanti hu dak tal-bini. L-arkeologi kixfu l-fdalijiet ta' swar li nbnew qabel il-perjodu tal-monarkija, kif ukoll fdalijiet oħrajn minn żmien il-monarkija u wara, inkluż il-perjodu tal-Asmonej. Il-Belt ta' David, għalkemm hi ċkejna fl-estensjoni ġeografika tagħha, żviluppata fuq pjanta li tibda mit-tramuntana u tinżel helu helu lejn in-nofsinar, bil-bini li jsegwi l-għolja mill-għoli tal-Ofel sal-widien li jiltaqgħu fil-ponta tan-nofsinar tagħha. Il-parti ta' fuq tal-Belt ta' David kienet okkupata mill-palazz rjali. L-arkeologi kixfu fdalijiet ta' din il-binja importanti. Il-Bibbja ssemmi dan il-

palazz f'2Sam 5,11 meta tgħid: "U Hiram, sultan ta' Tir, baġhat messagġ għand David, u injam taċ-ċedru, mastrudaxxi u naġġara tal-ġebel; u dawn bnew dar għal David". Dan id-dettall jurina l-kapaċità diplomatika ta' David, li jiggarrantixxi l-paċi u l-ħbiberija ma' dan is-sultan li kien ġar tiegħu fuq it-tramuntana tas-saltna, u hekk jirċievi bhala rigal il-famuż injam taċ-ċedru tal-Libanu biex jibni palazz stupend għalih innifsu. F'1Slat 5,15-26 l-istess sultan Hiram jissemma bhala dak li għamel trattat ta' paċi ma' Salamun, u pprovdih b'injam abbondanti mil-Libanu biex hekk jibni l-Ewwel Tempju.

Fil-profezija ta' Natan f'2Sam 7,1-7 insibu riferiment iehor



Skavi godda fil-Belt ta' David

importanti għall-palazz irjali: “Meta s-sultan David mar joqgħod f’daru, u l-Mulej serrħu mill-għedewwa kollha ta’ madwaru, is-sultan qal lil Natan il-profeta: ‘Issa, ara jiena qieghed f’dar tač-čedru, u l-arka ta’ Alla qieghda f’nofs ta’ tinda!’ U qal Natan lis-sultan: ‘Kull ma għandek fi ħsiebek li tagħmel, mur aghmlu, għax il-Mulej miegħek’. Imma dak il-lejl stess giet il-kelma tal-Mulej lil Natan u qallu: ‘Mur għid lill-qaddej tiegħi David: Dan jgħid il-Mulej: Se tibnili int dar biex noqgħod fiha? Jiena ma għammart f’ebda dar minn mindu tellajt lil ulied Israel mill-Egittu sallum. Jiena kont niġġerra f’tinda u f’għarix. F’dak iż-żmien kollu li kont niġġerra ’l hawn u ’l hinn ma’ wlied Israel, qatt għedt lil xi hadd mill-kapijiet ta’ Israel li jien kont qabbadt jirgħu l-poplu tiegħi Israel: Għaliex ma bnejtlix dar tač-čedru?’”

Hemm riferiment ieħor għad-“Dar tal-Foresta”, din

id-darba riferit għall-palazz irjali li s-sultan Salamun bena qrib it-Tempju. Dan ir-riferiment insibuh f’Isaija 22,8-11, fil-kuntest tat-thejjijiet li saru qabel l-invażjoni tas-sultan tal-Assirja Sennaħerib fis-sena 701 q.K.: “Dakinhar mortu taraw it-tagħmir tal-gwerra f’Dar il-Foresta, u rajtu kemm kotor it-tičrit fil-Belt ta’ David; gbartu l-ilma tal-giebjja t’isfel; għaddejt d-djar ta’ Ġerusalem, u hattejt d-djar biex issaħħu l-hitan. U għamiltu hawt bejn iż-żewġt iswar għall-ilma tal-giebjja l-qadima. Imma ma fittixtux lil min għamilhom, u ma tajtux kas ta’ min sawwarhom sa mill-qedem”.

F’din is-silta nsibu mill-ġdid riferiment importanti għas-sistema kumplessa idrawlika tal-Belt ta’ David. Il-“giebjja l-qadima”, li f’Is 7,3 tissejjah: “is-sieqja tal-giebjja l-fuqanija, fuq triq l-għalqa tal-Ħassiel”, tista’ tirreferi għall-giebjja li tirregola

n-nixxiegha tal-Gihon, filwaqt li l-“giebjja t’isfel” tirreferi għall-menqgħa li nbriet minn Aħaz, u li x’aktarx tikkorrispondi għal “Għajn Rogel”, fejn il-Wied tat-Tyropoeon jiltaq’ mal-Wied tal-Kedron aktar ’l isfel. Il-“hawt bejn iż-żewġ hitan” jista’ jirreferi għall-menqgħa ta’ Siloam (Silwan), imma fid-dawl ta’ sejbiet arkeoloġiċi ġodda tal-giebjja mhaffra fil-blat bejn iż-żewġ torrijiet li semmejna, tista’ tirreferi għal dan il-post ta’ lqugħ tal-ilma.

Bl-għajnuna tal-arkeoloġija nistgħu għaldaqstant nillokalizzaw eżattament il-Belt ta’ David li tissemma tant drabi fil-Bibbja. Kull riferiment għas-sit tač-Čittadella, jew Torri ta’ David maġenb il-Bieb ta’ Ġaffa jrendi inkomprensibbli kull deskrizzjoni tal-Belt ta’ David skont dak li tgħid il-Bibbja, billi f’dik iż-żona ta’ Ġerusalem ma hemmx nixxiġħat ta’ ilma.

*Silwan, taħt il-hitan ta’ Ġerusalem*



## Fdalijiet arkeoloġiċi fil-Belt ta' David

Il-Belt ta' David testendi ruħha lejn in-nofsinar tal-Għolja tat-Tempju. L-eqdem sinjali ta' okkupazzjoni umana jmorru lura lejn is-seklu 18 q.K. Ix-xifer tal-għolja li fuqha nsibu l-ewwel insedjamenti kien joffri hafna vantaġġi, imma wkoll kellu xi punti dgħajfn, bhax-xaqliba tat-tramuntana li ma kinetx tista' tiġi difiża faċilment, billi fuqha jiddominaw l-Ofel u l-Għolja tat-Tempju. Imma kien biss f'din il-parti tar-regjun li kien hemm ilma abbundanti fin-nixxiegha ta' Gihon, li hi waħda mill-akbar nixxighat fl-Għoljiet tal-Lhudija. L-għolja kienet ukoll tinsab f'pożizzjoni strateġika, billi kellha widien fondi fuq iż-żewġ naħat, jiġifieri l-Kedron fuq il-lvant u t-Tyropoeon fuq il-lbiċ, anke jekk kienet imdawra minn art oġhla minnha minn kullimkien, jiġifieri l-Għolja tat-Tempju fuq it-tramuntana, l-Għolja ta' Sijon fuq il-punent, l-Għolja taż-Żebbuġ fuq il-lvant, u l-Għolja ta' Abu Tor fuq in-nofsinar. Is-Salm 125(124),2 jiddiskrivi l-pożizzjoni tal-Belt ta' David b'mod ċar: "Bħalma l-għoljiet iduru madwar Ġerusalem, hekk il-Mulej madwar il-poplu tiegħu, minn issa u għal dejjem".

Żjara lejn il-Belt ta' David tirrivela dettall interessanti hafna, jiġifieri haġt sur mibni forma ta' taraġ li l-arkeoloġi

jahsbu li seta' kien is-sur tal-belt tal-Ġebusin li David rebaħ. Dan il-haġt imtarraġ haġeġ għad-dawl fl-iskavi ta' Duncan u Macalister, Kenyon u Shiloh, bhala wiehed mill-akbar strutturi tal-Età tal-Ħadid f'Israel. Il-haġt ġie skavat f'għoli ta' 18-il metru u jiġi datat lejn tmien il-belt tal-Ġebusin (seklu 12 q.K.). L-istruttura x'aktarx li kienet issostni xi palazz irjali, li kien jokkupa l-parti għolja tax-xifer li fuq kienet mibnija l-belt. L-eqdem fdalijiet tal-bini jmorru lura lejn il-bidu tal-Età tal-Bronz, jiġifieri għat-tielet millennju q.K. L-eqdem struttura ta' swar inbniet fl-Età Medja tal-Bronz, matul is-seklu 18 q.K.

Skavi reċenti wkoll irrivelaw sezzjoni aktar baxxa tal-haġt tal-belt li ġejja mill-aħħar perjodu tal-Età tal-Ħadid, forsi fi żmien is-sultan Hezekija. Il-haġt kien mibni matul ix-xaqliba tal-lvant tal-Belt ta' David, kważi fil-qiegħ tal-Wied tal-Kedron.

Għalkemm l-iskrizzjoni ta' Tel el Amarna tidher li tindika li Ġerusalem tal-Ġebusin kienet belt importanti, fil-fatt huma f'it il-fdalijiet arkeoloġiċi li nstabu mill-aħħar fażi tal-Età tal-Bronz (1600-1200 q.K.).

Kien matul il-perjodu tal-monarkija li nistgħu nsibu diversi fdalijiet arkeoloġiċi fil-Belt ta' David. Fuq it-terrazzi ta' żmien il-Ġebusin, l-arkeoloġi haġfru dak li huma jqisu li kien il-palazz irjali mibni mis-

sultan David. Il-fdalijiet arkeoloġiċi tal-palazz jistgħu jiġu osservati mill-għoli tal-istruttura li nbniyet dan l-aħħar fid-dahla tas-sit arkeoloġiku tal-Belt ta' David, li minnha l-viżitaturi jistgħu jgawdu dehra panoramika tal-Belt minn fuq u tal-Wied tal-Kedron taħt.

Fit-8 seklu q.K., matul is-saltna ta' Hezekija, Ġerusalem tkabbret fuq l-għolja lejn il-punent, u hekk il-Belt ta' David saret parti minn żvilupp akbar ta' bini. L-arkeoloġi sabu l-fdalijiet tal-haġt tal-lvant tal-Belt, fuq il-Wied ta' Kedron, għal tul ta' madwar 120 metri, li jsegwi l-haġt eqdem tal-Età tal-Bronz. Instabu fdalijiet ta' diversi binjiet fil-Belt, li jindikaw li kienet insedjament popolat sew. Jidher li dawn il-kwartieri ġew abbandunati matul l-assedju tal-Assiri fis-sena 701 q.K., imma li matul is-seklu 7 Ġerusalem kienet tgawdi minn perjodu ta' prosperità, li jissemma wkoll minn bosta profeti, partikolarment Isaija u Ġeremija, li kienu jibku fuq l-ingustizzja tal-għonja tan-nobbiltà kontra l-foqra, u li kienu habbru l-qerda tal-Belt minn Nabukodonosor, sultan ta' Babilonja, fis-sena 587-586 q.K.

Hemm ukoll fdalijiet ta' djar nobbli, li jinkludu d-Dar ta' Ashlar, id-Dar ta' Ah'el u d-Dar tal-"Bullae". Dar minnhom fiha wkoll "kamra

mahruga”, li tindika perjodu ta’ qerda totali tal-Belt, kif seta’ gara matul l-invażjoni tal-Babilonizi.

Id-Dar ta’ Ahi’el tagħtina idea ta’ kif setgħet tidher dar tipika Israelita fil-Belt ta’ David. L-isem ġie minn iskrizzjoni bil-Lhudi fuq framment tal-fuħħar li nstab fid-dar, li jindika dan l-isem ta’ xi persuna. L-oġġetti li nstabu matul l-iskavi arkeoloġiċi jinkludu tarag tal-ġebel fuq barra li jwassal għas-sular ta’ fuq. F’kamra żgħira li kienet isservi ta’ mahżen instabu fdalijiet ta’ ġarar, kif ukoll “toilet seat” fuq l-art imkaħħla, li tahtu hemm toqba għall-bżonnijiet fiżjoloġiċi ta’ min kien jgħix f’dik id-dar.

Id-Dar tal-“Bullae”, li tinsab fuq il-lvant tad-Dar ta’ Ahi’el jisimha hekk minhabba li fiha nstabet kollezzjoni ta’ 50 sigill tat-tafal (“Bullae”) b’karattri bil-Lhudi. Il-paviment tad-dar haġu minnu fdalijiet ta’ fuħħar, rjus ta’ vleġeġ u fdalijiet oħrajn li jindikaw li d-dar kienet bini pubbliku. Il-“Bullae” li nstabu f’din id-dar ġejjin mill-qerda ta’ Ġerusalem mill-Babilonizi fis-sena 587-586 q.K. Il-“Bullae” fihom hafna ismijiet personali bil-Lhudi, li tnejn minnhom jissemmew fil-Bibbja. Isem minnhom hu dak ta’ Ġemarija, bin Safan, uffiċjal għoli fil-palazz tas-sultan Ġeħojakim: “U Baruk qara mill-ktieb f’widnejn il-poplu kollu l-kliem ta’

Ġeremija f’dar il-Mulej, fil-kamra ta’ Ġemarija bin Safan, il-kittieb, fil-bitha ta’ fuq, fid-daħla ta’ Bieb il-Ġdid ta’ dar il-Mulej” (Ġer 36,10). It-tieni persunaġġ li jissemma hu Għazarija bin Ħilkija (Hilkiyahu): “Għazarija bin Ħilkija, bin Mesullam, bin Sadok, bin Merajot, bin Ahitub, kap tat-tempju ta’ Alla” (1Kron 9,11).

Il-qerda ta’ Ġerusalem mill-Babilonizi tidher f’diversi fdalijiet mahrugin u f’saff oħxon ta’ terrapien minn bini mġarraf fuq ix-xaqliba tal-lvant tal-Belt ta’ David. “Fil-ħames xahar, fis-sebġha tax-xahar – kienet id-dsatax-il sena tas-sultan Nabukodonosor, sultan ta’ Babilonja – Nebuzaradan, kmandant tal-għases, fizza tas-sultan ta’ Babilonja, daħal Ġerusalem. Haraq it-tempju tal-Mulej, u l-palazz tas-sultan, u d-djar kollha kbar ta’ Ġerusalem. U s-suldati kollha tal-Kaldin, li kienu mal-kmandant tal-għases, ġarrfu s-swar ta’ madwar Ġerusalem. U kull min kien fadal mill-poplu li kienu baqgħu fil-belt, u dawk li kienu ċedew u għaddew għal mas-sultan ta’ Babilonja, u l-bqija kollha tan-nies, Nebuzaradan, il-kmandant tal-għases, hadhom fl-eżilju” (2Slat 25,8-11; cfr. Ġer 39,8; 2Kron 36,18-19).

Rabta oħra interessanti mal-Bibbja tinsab fil-kxif ta’ ġiebja kbira fil-Belt ta’ David. Din tfakkarna f’dak li nsibu fil-Ktieb ta’ Ġeremija 37,16,

meta l-profeta ġie mixhut fil-ħabs: “U lil Ġeremija niżżlhu f’ġiebja bil-ħnejjiet, u dam hemm għal hafna żmien”.

Il-Belt ta’ David reġgħet ġiet insedjata mil-Lhud li ġew lura mill-eżilju ta’ Babilonja matul il-ħakma Persjana fis-seklu 6 q.K. Il-Ktien ta’ Neħemija jiddeskrivi l-bini tas-swar il-ġodda. Il-ħajt mibni minn Neħemija ma jsegwix il-linja tas-swar il-qodma, imma nbena aktar ’il fuq fix-xaqliba tal-grigal tal-Belt ta’ David.

Matul il-perjodi Ellenistiku u Ruman, iċ-ċentru tal-belt mexxa lejn l-għolja tal-punent. Fdalijiet tas-swar Asmonej, iżda, għadhom jidhru. Fi żmien Ġesù l-Belt ta’ David kienet għadha abitata u kienet parti mill-belt ta’ Ġerusalem, li kienet infirxet lejn it-tramuntana fuq l-Għolja tat-Tempju, u lejn l-għolja tal-punent. Id-dimensjonijiet tal-belt sallum għadna ma nafuhomx eżattament, għalkemm saru skavi fil-Kwartier Lhudi li kixfu fdalijiet ta’ hitan li jmorru lura lejn żmien il-monarkija u li jistgħu jippruvaw li huma hjiel biex inkunu nafu d-dimensjonijiet eżatti tal-belt fl-1 seklu.

Mal-medda tas-snar is-swar tan-nofsinar ta’ Ġerusalem inbnew b’tali mod li qatgħu barra l-Belt ta’ David. Bħala riżultat il-Belt ta’ David, is-sit ta’ Ġerusalem biblika, spiċċat mhux abitata u barra mill-

hitan tal-Belt il-Qadima ta' Ġerusalem kif nafuhom illum. Illum il-ġurnata l-Belt ta' David hi mdawra minn irhula Gharab, l-aktar ir-rahal ta' Silwan, fuq l-gholja tal-faċcata. Dan

l-aħhar l-isforzi tal-Israeljani biex jirkupraw il-fdalijiet arkeoloġiċi tal-Belt ta' David wasslu għal tensjonijiet mal-Gharab Palestinjani li jghixu f'Silwan, għax Israel irid iwaqqa' diversi djar biex

johloq park arkeoloġiku fiż-żona. Dan hu meqjus bħala indhila ta' sovranità Israeljana fuq il-parti tal-lvant ta' Ġerusalem li l-Palestinjani jqisuha bħala territorju tagħhom.



# FIT-TRIQ TA' DAMASKU... SAN PAWL L-APPOSTLU TAL-ĠNUS

*Fr. Charles Buttigieg*

*“Dan ir-raġel hu għodda mahtura minni biex iġib ismi quddiem il-ġnus, is-slaten u ulied Israel.  
U jien stess nurih kemm għad irid ibati minhabba f’ismi” (Atti ta’ l-Appostli 9:15)*

## Is-Sena Pawlina

Is-Sena Pawlina li bdiet mis-Solennita` ta' San Pietru u San Pawl tas-sena 2008 u komplet sad-29 ta' Ġunju 2009, fl-okkażjoni tal-elfejn sena mit-twelid ta' San Pawl, ġiet imnehdija mill-Papa Benedittu XVI nhar it-28 ta' Ġunju 2007 waqt it-Talb tal-Vespri fil-Bażilika

ta' San Paolo Fuori le Mura f'Ruma quddiem l-presenza ta' numru kbir ta' Kardinali u Isqfijiet minn mad-dinja kollha. Hafna kienu dawk iċ-ċelebrazzjonijiet liturġiċi u ekumeniċi u attivitajiet oħra li kienu ċelebrati matul din is-sena, kemm f'Ruma u kif ukoll mad-dinja kollha b'mod partikulari f'dawk il-komunitajiet evangelizzati mill-Appostlu tal-Ġnus innifsu, fosthom il-gżejjer tagħna. Dan kien l-iskop tas-Sena Pawlina; li nitgħallmu minghand San Pawl kif nikbru fil-fidi u nagħrfu lil Kristu kif qalilna l-Papa fl-Udjenza Ġenerali tat-2 ta' Lulju 2008: "*È questo il fine dell'anno Paolino: imparare da san Paolo, imparare la fede, imparare il Cristo*". Ghaliex kif qal tajjeb San Ġirolmu, li qaleb il-Bibbja mil-lingwi originali għal dik Latina; li fil-qalb ta' Pawlu kienet thabbat il-qalb ta' Kristu.

### Sawlu minn Tarsu

San Pawl twieled fil-belt ta' Tarsu taċ-Ċilicja, fil-Lvant tat-Turkija tal-lum madwar is-sena 8 W.K., billi l-istudjuzi jikkalkulaw it-twelid tiegħu bejn is-sena 5 u 10 W.K.. Kien Lhudi minn familja farizajka mill-Ġudeja, eżattament mit-tribù ta' Benjamin, kif ukoll kien ċittadin Ruman. Ta' tmint ijiem ghamlulu ċ-ċirkonċizzjoni u tawh l-isem ta' Sawl, isem li jfisser 'il-mixtieq', għall-ewwel re tal-poplu Lhudi Sawl, li kien proprju mit-tribù ta' Benjamin (ara Fil 3:5). Skont id-drawwa tal-Lhud tad-djaspora ġie mogħti ukoll it-tieni isem bil-latin 'Paulus', li jfisser il-'qsajjar'.

Bhala adolexxent wara li ghamel il-'bar mitzva', mar Ġerusalemm u tharreg bir-reqqa fil-harsien tal-Liġi tal-Lhud bhala Farizew f'rilejn Gamaljel, fl-iskola tal-Hillel, bejn is-sni 24 u 30 W.K. (ara Atti 22:3), iżda żgur li ma kienx f'Ġerusalemm meta Ġesù beda l-ministeru tiegħu. Ftit wara beda persekuzzjoni kontra l-ewwel insara: "Biz-żelu li kelli, ippersegwitajt il-Knisja" (Fil 3:6; ara ukoll 1 Kor 15:9 u Gal 1:13). Mhux ta' b'xejn li A. Deissman laqqam lil San Pawl bhala 'kosmopolita', bniedem ta' tliet kulturi, dik Lhudija, Griega u Rumana f'persuna waħda. Assista għas-sena 35 W.K. għall-martirju ta' San Stiefnu meta kien għadu żagħżuġh (bil-grieg: neanias, ara Atti 7:58).

### Il-Ġrajja tal-Konverżjoni u tas-Sejha

Sawlu ta' Tarsu kien bniedem intelligenti, mimli heġġa u b'hafna kwalitajiet, imma fil-fond ta' qalbu kien għadu ma skopriex il-verità sħiħa ta' Kristu bhala t-Triq, il-Verità u l-Ħajja (ara Ġw 14:6). Kien proprju f'din il-fehma ta' persekuzzjoni li ltaqa' ma' Ġesù fi Triq ta' Damasku: "Huwa u sejjer, kif qorob lejn Damasku, f'daqqa waħda idda madwaru dawl mis-sema. Waqa' fl-art u sema' lehen iġhidlu: 'Sawl, Sawl! Ghaliex qiegħed tippersegwitani?' Hu wieġeb: 'Min int Mulej?' u l-lehen wieġbu: 'Jiena Ġesù, li int qiegħed tippersegwitah.'" (Atti 9:3-5; ara Atti 9:1-20; 22:1-21; 26:2-23; Gal 1:11-17; Fil 3:4-17; 1 Tim 1:12-16 u Rum 7:7-25). Din il-laqgħa ma' Kristu, tibdel b'mod radikali l-ħajja ta' Pawlu.



Esperjenza tassew kbira li halliet influwenz kbira fuq it-tixrid tal-kristjaneżmu. Ġrajja tassew kbira li biddlet il-ħajja ta' Pawlu u li jixraq isir ukoll il-ġublew għaliha li jfakkarha meta jasal il-waqt (għas-sena 2035).

Din l-esperjenza għal Pawlu hija ġrajja ta' konverżjoni u sejha kbira. Il-kelma lhudija għall-'konverżjoni' hija 'xuv', li tfisser 'terġa' lura, 'iddur', iddur lejn l-origini, mela ddu lejn Alla. Il-kelma griega 'metanoia' hi iktar profonda u tfisser 'bidla fil-ħsieb' (meta - bidla, noeo - ħsieb) bidla fil-mentalita', bidla fil-moħħ, bidla fir-ruħ u għalhekk mela ukoll bidla fir-religjon. Fl-Atti tal-Appostli 9:35; 11:21; 15:3 għandna kelma griega oħra, 'epistropho' li tfisser bidla fil-kondotta tal-ħajja: "In-nies kollha li kienu joqogħdu f'Lidda u f'Saron rawh u daru (epestrepšan) lejn il-Mulej" (9:35). Il-konverżjoni hija fuq kollox sejha sabiex dejjem nimmatuaw fil-fidi u niġgeddu fi Kristu.

Huma ħafna

l-interpretazzjonijiet varji ta' din il-ġrajja ta' Damasku li ngħataw matul is-snin. Tradizzjonalment l-studjużi ħarsu lejn din l-esperjenza ta' Pawlu bħala ġrajja ta' konverżjoni, oħrajn pero' bħal K. Stendahl sostnew li hija sejha iktar milli bħala konverżjoni, għaliex Pawlu ma bidilx ir-religjon tiegħu. Uħud bħal William James tawha ukoll spjegazzjoni psikoloġika. Illum bosta biblisti jħarsu lejn din il-ġrajja bħala konverżjoni u sejha bħala appostlu fl-istess ħin. Dan huwa il-mod l-iktar komplut

li jiddeskrivi l-ġrajja ta' Pawlu fi Triq ta' Damasku, fejn huwa ġie msejjaħ għall-konverżjoni, l-ewwelnett dik tiegħu sabiex imbagħad huwa jikkonverti lill-oħrajn. L-imħabba ta' Alla ssuq lil Pawlu għad-dawl tal-verità: "Ma tafx li b'din il-ħniena tiegħu Alla jrid iwasslek għall-indiema?" (Rum 2:4); "Pawlu qaddej ta' Kristu Ġesù, imsejjaħ biex ikun appostlu, maħtur għall-Evangelju ta' Alla" (Rum 1:1).

Żgur li għal Pawlu kienet bidla kbira fil-ħsieb tiegħu ta' kif iħares lejn il-Liġi u l-Kelma ta' Alla fl-Antik Testament mhux bil-lenti fanatiku tal-fariżej imma bil-lenti ta' Kristu, il-Messija, li l-Lhud kienu għadhom qed jistennew. Din l-istennija għamja ta' San Pawl tintemm ħabta u sabta mas-'sabta' tiegħu fl-art minn fuq iż-żiemel f'din il-famuża Triq ta' Damasku, fejn jiltaqa' mal-Messija haj u veru. Kienet tassew esperjenza ta' mogħdija, passagg, magħmudija, mill-bniedem il-qadim għal dak ġdid, u għalhekk għalih kienet tassew l-esperjenza tal-Għid, esperjenza paskwali, kienet laqgħa ma' Kristu Rxox: "Ma tafux li aħna li tgħammadna fi Kristu, tgħammadna fil-mewt tiegħu? Indfinna miegħu fil-mewt permezz tal-magħmudija sabiex kif Kristu kien imqajjem mill-imwiet permezz tal-qawwa gloriuża tal-Missier, hekk aħna ngħixu ħajja ġdida" (Rum 6:3-4). F'din il-laqgħa ma' Kristu, miet il-bniedem il-qadim ta' Sawlu u qam il-bniedem ġdid ta' Pawlu. Esperjenza ta' dawl ġdid, li tissarraff fil-hidma fejjeda tiegħu li jxandar akkost ta' kollox

dan il-ferh ta' l-Evangġelju tal-Messija rebbieh fuq il-mewt darba għal dejjem: "Ħuti, irrid infakkarkom fl-Evangġelju li xandarnielkom u li intom ilqajtu u li fih qegħdin iżzommu sħih. Bih intom salvi bil-kelma li jien habbartilkom, kemm-il darba żzommuha, jekk ma emmintux għal xejn. Qabel xejn, jien għallimtkom dak li tgħallimt jien, jiġifieri, li Kristu miet minhabba dnuvietna, skont l-Iskrittura; difnuh u qam mill-imwiet fit-tielet jum, skont l-Iskrittura. U deher lil Kefa, u mbagħad lit-Tnax... Fl-aħħar deher lili ukoll..." (1 Kor 15:1-8).

Għalhekk din il-ġrajja ta' Damasku timplika s-sejha ta' Pawlu għall-konverżjoni fl-ideat tiegħu bħala farizew

u fuq kollox is-sejha sabiex ikun appostlu ta' Kristu, l-appostlu tal-ġnus (ara 1 Kor 1:1). Dak li qabel kien: "daġħaj, persekuttur u żebliehi tiegħu" (1 Tim 1:13) issa Kristu sar kollox għalih "Għalija l-ħajja hi Kristu" (Fil:1:21); "Dak kollu li għalija kien qligh (bil-grieg: kerdos li tfisser 'utli'), jien għaddejtu bħala telf minhabba Kristu. Jiena ngħodd kollox bħala telf (bil-grieg: 'zemia' li tfisser ta' 'detriment' jew ta' 'ħsara') hdejn il-qligh kbir li hemm filli nagħraf lil Kristu Ġesù Sidi; minhabba fih ridt li nitlef kollox, u ngħodd kollox bħala knis (bil-grieg: 'skubalon' li tfisser 'żibel') biex nirbah lil Kristu, u nkun ninsab fi" (Fil 3:7-9). Mela dak li qabel għal Pawlu kien tant importanti

għalih biex jgħix, issa sar għalih ta' detriment u ta' ħsara saħansitra bħala knis u ħmieġ. Pawlu jwarrab dan kollu biex issa jimtela bi Kristu. Pawlu jhossu għalhekk salvat minn Kristu, Kristu li hatfu (bil-grieg: katalambano) sabiex issa huwa jaħtaf lil Kristu għall-oħrajn: "Inross 'il quddiem biex naħtaf dan, bħalma Kristu Ġesù ġa ħataf lili" (Fil 3:12). Huwa għalhekk isir dik l-ġħodda jew strument tassew magħżul minn Alla għax-xandir tal-Evangġelju ta' Kristu: "Kull ma ġara lili safa biex jiġi aktar 'il quddiem il-Evangġelju" (Fil 1:12); u "Jien magħżul biex niddefendi l-Evangġelju" (Fil 1:16).

Dan huwa mela Evangġelju li għalih ġie msejjaħ San Pawl sabiex ixandar, huwa



l-Evangēlju Hāj ta' Kristu: "Imma meta Dak li għażilni sa minn gūf ommi, u li sejjahli permezz tal-grazzja tiegħu, għoġbu jirrivellali lil Ibnu biex inħabbu fost il-ġnus..." (Gal 1:15-16). Huwa l-Evangēlju li jissupera l-liġijiet tal-bnedmin għaliex huwa ġej minn Alla li jrid is-salvazzjoni ta' kulhadd. Huwa l-Evangēlju li jxandar lil Kristu Rxoxt u għalhekk San Pawl irid iwassal din il-verita' ta' ħelsien li ġab il-qawmien mill-mewt ta' Kristu: "Nġhid għaliha ma jkun qatt li niftaħar jekk mhux bis-salib ta' Sidna Ġesù Kristu..." (Gal 6:14). Din hija l-'aħbar it-tajba' (bil-grieg: euangelion), li jrid iwassal San Pawl u għalhekk ma jrid lil hadd itellef jew jgħawweġ din il-verita' shiha: "...ħalli b'hekk il-verita' ta' l-Evangēlju tibqa' shiha għalikom." (Gal 2:5)

### **Pawlu, il-Missjunarju ta' Kristu**

Huwa proprju fl-Atti ta' l-Appostli ta' San Luqa l-Evangēlista, li kien infatti s-sieħeb ta' Pawlu fil-ħidma missjunarja u li kellu kapicità letterarja, li nsibu narrazzjoni ordnata tal-ħidma missjunarja ta' Pawlu. Wara l-konverżjoni u s-sejħa tiegħu, Pawlu jsir ħolqien ġdid fi Kristu, tgħammed minn Ananija wara tliet ijiem 'midfun fid-dlam', u mar jagħmel żmien irtirat fid-deżert fl-Arabja fejn kellu diversi rivelazzjonijiet u sabiex jirrifletti kif jgħidilna San Ġirolmu. Lura f'Damasku kellu jaħrab fejn riedu joqtluh u mar Ġerusalem għal ħmistax-il ġurnata fejn iltaqa' ma' Pietru u biex ikollu l-ewwel kuntatt mal-

Knisja ta' Kristu. Izda ma damx Ġerusalem għax kellu jaħrab ukoll u għalhekk mar Tarsu (Gal 1:16-24). Hawnhekk San Pawl jagħmel diversi snin ta' silenzju, żmien twil ta' purifikazzjoni u meditazzjoni, jipprepara għall-ministeru tiegħu ta' evangelizzazzjoni.

L-ewwel vjaġġ missjunarju bejn is-snin 45 u 49 W.K. (allura madwar għaxar snin wara l-konverżjoni), kien minn Antiochia fis-Sirja għal Ċipru u fin-nofs in-nhar tal-Anatolja fl-Asja Minuri. Kien l-ewwel ma' Barnaba u Marku, imbagħad kompli għal rasu fil-vjaġġi l-oħra. Fil-Koncilju ta' Ġerusalem li sar fis-sena 49 W.K., saħaq li l-pagani kellhom jedd li jidhlu fir-religjon ta' Kristu mingħajr ma jkun mizmuma għall-osservanza tal-liġi, għaliex is-salvazzjoni tiġi minn Kristu biss. Fit-tieni vjaġġ missjunarju bejn is-snin 50 u 52, huwa kien akkompanjat minn Silas (Silvanu) lejn l-Anatolja, fejn f'Listris għammed lil Timotju u wara mar lejn l-Ewropa, proprju fil-Macedonja fil-bliet ta' Filippi, Tessalonika, Bereja u fl-Akaja jew fil-Greċja fil-bliet ta' Ateni u Korintu fejn kien hemm Akwila u Prissilla. F'dan il-vjaġġ jissieħeb miegħu San Luqa, probabbilment fi Troas (ara Atti 16:8-10). Żgur li għas-sena 50 W.K. kien ġewwa Korintu, kif huwa indikat mill-iskrizzjoni ta' Delfi fejn kien hemm l-Prokonslu Ruman Galljone. Fit-tielet vjaġġ missjunarju bejn is-snin 53 u 58, huwa reġa' żar il-komunitajiet li huwa waqqaf kemm fil-Greċja kif ukoll fl-Asja Minuri b'mod



partikulari f'Efesu fejn dam madwar tlett snin (ara 2 Korintin 11:23-28).

Lura fil-Palestina huwa kien arrestat u miżmum għal sentejn fil-Foritizza Antonja, bejn snin 58 u 60. Ir-raba' vjaġġ kien bħala prigionier sabiex jappella għand Ċesari, imma jibqa' dejjem wiehed missjunarju għaliex wara maltempa u skont il-Providenza ta' Alla u kien 'jehtieg' jgħaddi Malta fejn dam tlett xhur (Ara Atti 27 u 28). Miegħu ġie ukoll San Luqa, li min jaf kemm hejja xogħol għall-opra letterarja tiegħu, kif ukoll nimmagina li għamel San Pawl kemm dam f'Malta. F'Ruma dam sentejn il-ħabs sakemm ġie mehklus għas-sena 62, fejn wara kellu l-possibilita' li jerga' jżur xi komunitajiet li huwa kien waqqaf qabel, fosthom Efesu u Kreta.

Ħa l-martirju f'Ruma fejn inkuruna l-ħidma tiegħu wara t-tieni arrest tiegħu li kien ħafna iktar iebes, taħt il-persekuzzjoni ta' Neruni għas-sena 67 W.K. Il-fdalijiet tiegħu jinsabu fil-Bażilika ta' San Paolo Fuori le Mura. L-istudjużi jaħsbu li San Pawl għamel 17-il elf kilometru ta' vjaġġi, li hija d-distanza tal-iktar żewġ ibliet imbegħdin fid-dinja li huma Londra u Melbourne, vjaġġi li San Pawl għamel sabiex ixandar l-Evanġelju ta' Kristu.

### L-Ittri ta' San Pawl

San Pawl kiteb l-ittri tiegħu bi stil enerġetiku u bil-

grieg mitkellem mill-poplu tad-dinja ellenika. Huwa jagħti valenza teoloġika qawwija lil ċertu kliem grieg li nsibu fl-ittri tiegħu per eżempju: laħam (sarx), spirtu (pneuma), dnuħ (hamartia), salvazzjon (soteria), imħabba (agape) ġustizzja (dikaiosyne), u liberta' (eleutheria). Fil-Ġdid Testament insibu tlettax-il ittra kanonika ta' San Pawl u li huma dawn: L-1 u 2 Tessalonkin, dawn meqjusin bħala l-ittri tal-bidu; għandna mbagħad l-ittri l-kbar minħabba l-importanza teoloġika tagħhom: Rumani, 1 u 2 Korintin, Galatin; l-ittri li kiteb mill-ħabs: Efesin, Filippin, Kolossin, Filemon u l-ittri pastorali: 1 u 2 Timotju u Titu. L-ittra lil-Lhud hija miktuba aktarx minn

dixxiplu ta' San Pawl, fejn tiżviluppa t-tagħlim ta' San Pawl dwar is-sacerdozju ta' Kristu.

Dawn ġew meqjusin bħala ispirati u kanoniċi mill-bidu nett mill-Knisja u b'mod definittiv fil-Konċilju ta' Trentu fl-1546. Bniedem attiv bħalma kien San Pawl, żgur li huwa kiteb xi ittri oħrajn sekondarji u li m'humieħ daqshekk importanti, ittri ta' korrispondenza li ntilfu. Inkitbu ukoll ittri oħrajn taħt l-isem ta' Pawlu imma dawn ġew kklassifikati bħala apokrifi. Min jaf forsi San Pawl li kellu spirtu kbir ta' rikonoxxenza, seta' forsi kiteb xi ittra ta' ringrazzjament lill-Maltin?

Żgur però li San Pawl qed jistedinna sabiex matul din is-sena Pawlina nergħu



niskopru mill-ġdid dawn l-ittri tiegħu kemm fil-laqgħat tal-Kelma t'Alla li jsiru fil-parroċċi, fl-irtiri, f'seminars u fuq kollox fiċ-ċelebrazzjoniet ekumeniċi; sabiex bħala Maltin u Għawdxin inkomplu ngħaddu lill-ġenerazzjoni futura dak li għaddielna San Pawl, l-Evangelju Ħaj ta' Kristu. Nagħlaq bit-talba sabiha fl-arloġġ Museum ta' San Ġorġ Preca li l-Papa Ġwanni Pawlu II sejjahlu t-Tieni missier ta' Malta wara San Pawl: "Pawlu, kbir Appostlu, Missierna fil-fidi, Int dawl tal-ġnus kollha; Itlob lil Alla għalina...Għallmerti u għall-interċessjoni ta' San Pawl tinżel fuqna l-barka ta' Ġesù Kristu, u timliena bl-ispirtu ta' mħabba biex

naqdi kif nista' lill-proxxmu tiegħi, speċjalment fit-tagħlim. Amen".

### Biblijografija

BOYARIN, D., *A Radical Jew: Paul and the Politics of Identity*, Critical Studies in Jewish Literature, Culture and Society 1, California 1994.

BRUCE, F.F., *Paul. Apostle of the Heart set Free*, Grand Rapids (MI) 1977.

BUCKLEY, T.W., *Apostle to the Nations. The Life and Letters of St. Paul*, Boston (MA) 1981.

CALVERT-KOYZIS, N., *Paul, Monotheism and the People of God: The Significance of Abraham Traditions for Early*

*Judaism and Christianity*, London 2005.

*Dizionario di Paolo e delle sue Lettere*, G.F. HAWTHORNE – R.P. MARTIN – D.G. REID (eds.), Torino 2000.

DONFRIED, K.P., "Paul the Jew: But of What Sort?", in *Testimony and Interpretation: Early Christology in Its Judeo-Hellenistic Milieu: Studies in Honour of Petr Pokorny*, J. MRAZEK – J. ROSKOVEC (eds.), Journal for the Study of the New Testament Supplement Series 272, London 2005, 11-27.

FREY, J., "Paul's Jewish Identity", in *Jewish Identity in the Greco-Roman World [Jüdische Identität in der griechisch-römischen Welt]*, J. FREY - D.R. SCHWARTZ – S. GRIPENTROG (eds.), *Ancient Judaism and Early Christianity* 71, Leiden 2007, 285-321.

GIORDANI, I., *St. Paul. Apostle and Martyr*, Boston (MA) 1981.

MORESCHINI, C. – NORELLI, E., "The Letters of Paul and of the Pauline Tradition", in *Early Christian Greek and Latin Literature: A Literary History*, Peabody (MA) 2005.

SEGAL A.F., *Paul the Convert: The Apostolate and Apostasy of Saul the Pharisee*, New Haven 1990.





# L-OMM TA' ĠESÙ #DEJN IS-SALIB (1)

*Mons. Lawrenz Sciberras*

## Dahla

Ir-rakkont ta' Ġwanni dwar il-Passjoni u l-Mewt ta' Ġesù fuq is-salib joffri għana teoloġiku kbir tassew: Minghajr ma jghid, l-evangelista jagħmel hafna referenzi għat-Testment il-Qadim biex ikompli jorbot fuqu. Naraw.

i. It-teoloġija marbuta mal-Ġnien: Dak tal-Għeden u dak li fih kien hemm il-qabar fejn tqiegħed Ġesù mejjet. (Ġw 19, 41).

ii. Dik tal-Aqedah, bil-Malti għoqda. Hawn Ġwanni qed jagħmel ir-referenza għall-irbit (għoqod) li rabat bih Abraham lil ibnu Izakk (Ġen 22,9) u l-irbit ta' Ġesù meta kien fil-Ġnien tal-Ġetsemani. (Ġw 18,12).

iii. Ir-regalità ta' Ġesù, b'mod speċjali waqt id-djalogu li Ġesù kellu ma' Pilatu, (Ġw 19, 14) kif ukoll waqt li Ġesù kien fuq is-salib (Ġw 19, 19).

iv. It-teoloġija marbuta mas-sieġha ta' Ġesù. F'Kana Ġesù iwieġeb lil ommu li s-sieġha tiegħu kienet għadha ma waslitx (Ġw 2,4), fil-waqt li fil-kapitlu tlettax li huwa l-aħħar parti tar-raba' Evangelju Ġwanni jgħid li issa "waslet is-sieġha" (Ġw 13,1).

Din ix-xena ta' omm Ġesù qiegħda fin-nofs li thaddan ukoll fiha s-sugġett tal-"ġnien". Ukoll Ġw 19,18, l-awtur jinsisti dwar il-fatt li s-salib ta' Ġesù qiegħed fin-NOFS ta' żewġ slaleb oħra. "Hemm huma sallbuh ma' tnejn oħra, wiehed kull naħa, u Ġesù fin-NOFS" (Ġw 19,18). Għalhekk jidher sew li Ġwanni irid johroġ għad-dawl, li s-salib fin-nofs huwa l-antitip tas-siġra oħra tal-Għeden li din ukoll kienet fin-nofs (Ġen 3,2). Però b'differenza: mis-siġra tal-Għeden harġet is-saħta u l-mewt, mis-siġra fin-nofs tal-Golgota s-salib, harġet il-barka u l-hajja.

Donnu jidher ukoll li fl-istruttura tal-Vangelu ta' Ġwanni hemm strutturi żgħar oħra: Hekk il-kap 2, 1-11 li dan huwa it-tieg ta' Kana tal-Galilija, jikkorrispondi max-xena tal-Kalvarju 19, 25-27. Fiż-żewġ

ċirkustanzi, Marija hija msejja "omm", u "omm Ġesù". Hawn tidher sew l-inkluzjoni. Donnu Ġesù jrid jibda l-hajja pubblika tiegħu ma' Marija u jagħlaq din l-istess hajja mill-ġdid ma' Marija. F'Kana s-sieġha ta' Ġesù kienet għadha ma waslitx; din però titwettaq kollha meta d-dixxiplu jilqa' 'l ommu għandu (Ġw 19, 27).

Jekk is-sinjal ta' Kana għandu valur messjaniku u jipprezenta 'l Ġesù bhala l-Gharus, wiehed jista' jissopponi li l-preżenza ta' Marija hdejn is-salib għandha importanża analoga. Dan għaliex fiż-żewġ xeni hemm is-salvazzjoni universali. Naraw.

### Analizi litterarja

Nibda billi nsemmi problema żgħira li hemm fit-test. Dan għaliex hemm in-nuqqas tal-partiċella kai, fil-vers 25 u li ttfisser "u". Illum bosta eżeġeti moderni jzommu li n-nisa kienu erbgha. "Kien hemm wieqfa hdejn is-salib ta' Ġesù ommu, oħt ommu, Marija ta' Kleofa u Marija ta' Magdala. Bosta manuskritti Sirijaci, Persjani u Etijopiċi jzidu l-partiċella kai. Aktarx però li l-evangelista jhalliha barra; Jista' jkun għalhekk li Ġwanni jrid jagħzel bejn żewġ kategoriji ta' nisa:

- i. minn naħa waħda nisa anonimi, ma nafux min huma,
- ii. minn naħa l-oħra nisa li nafu isimhom proprju. Dan għandu eku kemm fi Ġwanni 1,35 kif ukoll f'21,2.

L-awtur huwa hafna preċiż meta jgħid li l-erba' nisa kienu

hdejn is-salib. Dan id-dettal ta' hdejn jew QRIB, jikkorrispondi imma bil-kontra ma' dak tas-suldati. Ghalkemm dawn ukoll kienu erbgħa, imma Ġwanni jiċċara li kienu 'l bogħod, mela indifferenti għal kollox għal dak kollu li kien qed jiġri fuq il-Kalvarju. "Għalhekk ĠEW is-suldati" (Ġw 19,32), mela kienu xi ftit 'il bogħod.

Paralelliżmu Bibbliku ieħor tal-erba' nisa hdejn is-salib ta' Ġesù li qiegħed fit-Testment il-Qadim huwa dak tal-erba' nisa matrijarki. Dawn huma, Sara, (mart Abraham), Rebekka, (mart Izakk) Rakele u Lija (it-tnejn nisa ta' Ġakobb).


### It-tifsira ta' l-omm

Fil-kapitlu 2, Marija hija msejha bhala "mara" u "omm

Ġesù". It-titlu ta' mara għandu xeħta kbira tal-Knisja. Ġwanni jišhaq li l-mewt ta' Ġesù għandha titwettaq fl-ambjent u f'relazzjoni ta' l-ulied ta' Alla mxerrda mad-dinja kollha. Ġw 11,51-52, juri t-twettiq messjaniku ta' dan is-suġġett bibliku importanti. Hekk ikkonkluda Ġwanni wara dak li qal il-qassis il-kbir Kajfas: "Dan ma qalux minn moħħu, imma, billi kien il-qassis il-kbir f'dik is-sena, habbar li Ġesù kellu jmut għal ġensu, u mhux għal ġensu biss, imma wkoll biex jiġma' flimkien l-ulied ta' Alla li kienu mxerrdin".

L-eżilju tal-Lhud f'Babel, b'xi mod jixbah it-tixrid tal-popli fost in-nazzjonijiet. Kultant l-eżiljati huma mxebbha mal-mejtin, u dan għaliex mitluqin għal rashom: Però dejjem bil-





ghajjnuna ta' Alla dawn hargu mill-ġdid mill-oqbra tagħhom (Ezek 37, 2.8.9.11.12; Tob 12,2-5). Imma Alla jista' jirxoxta l-mejtin mill-oqbra. Huwa imexxihom lejn l-art tiegħu u jorbot magħhom patt ġdid magħmul fuq il-qalb.

F'din ir-restawrazzjoni Sijon għandu importanza kbira: Il-funzjoni materna tiegħu titwettaq b'mod shiħ (Is 60,1-

9; Tob 13,12-13). Il-Bint Sijon tiffraħ meta tara lil uliedha jerggħu lura ferħana lejha. It-tempju ta' Ġerusalem għandu jkun il-post fejn jiltaqgħu dawk imxerrda (Eżk 37,21, 26-27; Sof 3,14-18; Żak 2,14-15). Issa dan it-tempju se jiġi mibdul minn maqdes ieħor mhux mibni mill-bnedmin "Hottu dan it-tempju, u fi tlitt ijiem nerga' ntellgħu.... Izda hu tkellem fuq it-tempju tal-ġisem tiegħu" (Ġw 2,19-22). Ġerusalem il-metropoli tan-nies imxerrda, tiġi mibdula minn Marija, omm ta' l-ulied ta' Alla mxerrdin. Marija hija l-bint ta' Sijon u li l-profeti raw minn qabel. Ġerusalem għet ippersonifikata u rraffigurata mill-immagini ta' mara; wiehed jifhem għalhekk għaliex Ġesù jdur lejn ommu u jsejthilla "mara".

Sijon messjanika hija mara li tiġgenera, hija Eva perfetta. Marija hekk issir is-simbolu ta' kollettività, il-mara, l-omm tal-poplu ġdid ta' Alla, is-sinagoga tal-Ġdid Testment.

### **Il-vers 27b; il-verb lambanein= tilqa'**

Dan il-vers jaqra hekk: "U minn dak il-ħin id-dixxiplu ħadha għandu". Dan il-vers għandu importanza notevoli. It-tifsira ta' dan il-verb jista' jkollha sens konkret, (Ġw 16,11); imma jista' jesprimi wkoll l-aspett reċitattiv ta' l-att ta' twemmin: "Ġie f'daru, u niesu ma laqgħuhx. Imma dawk li laqgħuh tahom is-setgħa li jisiru wlied Alla" (Ġw 1,11-12).

Din l-espressjoni turi li ma hawnx semplicement azzjoni puntwali ta' mument, imma hemm attivita' li għandha l-bidu ta' perijodu, u li dan se jtkompla. Hemm ħarsa lejn iż-żmien li ġej, mela lejn il-futur, li però dan il-futur jaf il-bidu tiegħu mill-espressjoni u min dak il-ħin, mela futur qarib. Fil-grammatika Griega dan jissejjah awrist inkoattiv, jiġifieri azzjoni li għadha tibda, mela għandha t-tluq però mhux żviluppat biżżejjed. Fil-kas konkret tagħna, Ġwanni qed jara l-bidu ta' azzjoni li hija d-dinja kristjana u li se titlaq minn dik is-siegħa, minn dak il-waqt stess ta' fuq il-Kalvarju.

Għalhekk il-frazi elaben ha mathétes autèn ein tà idia, bil-Latin accepit eam discipulus in sua, għandha tintfiehmem f'sens ta' relazzjoni spiritwali ġdida bejn iż-żewġ dixxipli preżenti taht is-salib. Id-dixxiplu l-maħbub fehem sew it-tifsira shiha ta' l-aħħar xewqa messjanika ta' l-imgħallem tiegħu Ġesù. Din l-inizjattiva telqet minn għand Ġesù li qal espressament; "Hawn hi ommok". Id-dixxiplu għalhekk fetaħ qalbu għar-rigal li għamillu Ġesù, u b'att shih ta' fidi, minn dik is-siegħa stess laqagħha għandu lil dik il-mara li sa minn dak il-mument kienet l-omm ta' Ġesù: Id-dixxiplu laqagħha bhala l-omm proprja tiegħu. Injazju de la Potterie għalhekk jipproponi din il-versjoni: "Minn dak il-waqt id-dixxiplu laqagħha fl-intimità tiegħu".

Biss mal-medda tas-snin nibtet it-tradizzjoni popolari li żżomm li Marija marret ma' Ġwanni u mietet Efesu. Sal-ġurnata ta' llum, tmien kilometri bogħod mill-fdalijiet ta' Efesu l-qadima, fuq għolja u qalb ħafna sigar hemm daqsxejn ta' knisja fejn skont it-tradizzjoni Marija għexet u mietet hemm. Din l-ipotesi però hija fragli ħafna. U għalhekk it-tradizzjoni flimkien mal-bosta studji anke arkeologiċi wiehed iżomm li l-qabar ta' Marija qiegħed fil-wied tal-Kedron, f'Ġerusalem. Fit-tezi tiegħi "Le Recit de la Dormition de Marie", tal-Frangiskan F. Manns wara li dan għamel studju kritiku tat-Test Grieg (Vatican Grec 1982) wasal għall-konkluzjoni li tassew qabar Marija huwa dak li hemm fil-wied tal-Kedron.





# L-EŻORTAZZJONI APPOSTOLIKA VERBUM DOMINI

*P Marcello Ghirlando ofm*

Din l-Eżortazzjoni Appostolika tal-Qdusija Tiegħu l-Papa Benedittu XVI iġġib id-data tat-30 ta' Settembru 2010, tifikira ta' San Ġirolmu. Hija Eżortazzjoni li biha l-Papa jhegġeg lill-insara jergġhu jiskopru ċ-ċentralità tal-Kelma ta' Alla fil-ħajja personali tagħhom u f'dik



tal-Knisja; jiskopru mill-ġdid l-urġenza u l-ġmiel tax-xandir tal-Kelma b'xhieda haġġa għall-fidwa tal-bniedem. Biha l-Papa jsejjaħ lir-rġhaġġa, il-membri tal-ħaġġa kkonagrata u l-lajci biex isiru dejjem aktar familjari mal-Iskrittura, għax l-Iskrittura mxandra, milqugħa, mitluba u ċcelebrata fil-Knisja hija l-pedament ta' kull spiritwalità nisranija awtentika (121).

L-Eżortazzjoni Appostolika hija frott is-Sinodu tal-Isqfijiet li kien sar f'Ottubru tas-sena 2008. Is-Sinodu kien iddiskuta t-tema tal-Kelma ta' Alla fil-ħaġġa u fil-Missjoni tal-Knisja. Ried iġharbel dak kollu li seħħ fit-tweqqi tad-direttivi marbuta mal-Iskrittura Mqaddsa u misjuba fil-Koncilju Vatikan II, b'mod partikulari fil-Kostituzzjoni Dommatika *Dei Verbum*, quddiem l-isfidi l-ġodda ta' żminijietna.

Dan id-dokument ġdid, l-aktar wiehed importanti fuq l-Iskrittura f'dawn l-aħħar 45 sena, huwa maqsum f'tliet partijiet prinċipali. It-titli tat-tliet partijiet huma: *Verbum Dei* (Il-Kelma ta' Alla), *Verbum in Ecclesia* (Il-Kelma fil-Knisja), u *Verbum Mundo* (Il-Kelma għad-Dinja). Hawnhekk sejrinnipprezentaw ġabra qasira ta' dan id-dokument skont temi partikulari.

### **Alla jikkomunika lilu nnifsu**

Benedittu XVI jiżviluppa r-riflessjoni tiegħu billi jlaqqamha fil-Prologu tal-Vanġelu skont San Ġwann. Il-kelma ta' Ġwanni tqegħedna quddiem il-misteru ta' Alla li jikkomunika lilu nnifsu permezz

tad-don tal-kelma tiegħu...

*Il-Verb sar bniedem u għammar fostna* (Ġw 1, 14). Din hija l-aħbar it-tajba tan-nisrani (1). F'dinja li spiss tħoss li Alla huwa barrani jew żejjed mhemmx prijorità ikbar minn din: nifthu mill-ġdid għal bniedem tallum it-triq lejn Alla, lejn Alla li jikkomunika l-imħabba tiegħu biex ikollna l-ħaġġa bil-kotra (2).

### **Alla mhuwix bogħod mill-bniedem**

Il-Papa jfakkarna li Alla jitkellem u jidhol fl-istorja favur il-bniedem. Il-bniedem, min-naħa tiegħu, jifhem lilu nnifsu u jaqta' x-xewqat l-aktar profondi tiegħu billi jinfetaħ għad-djalogu mal-ħallieq tiegħu. Hu għalhekk li l-Kelma ta' Alla mhijix kontra l-bniedem, ma toħnoqx ix-xewqat awtentici tiegħu iżda ddawwalhom, tmexxihom u twettaqhom bis-ših. Fi żminijietna xterdet l-idea li Alla huwa barrani għall-ħaġġa u l-problemi tal-bniedem u li l-presenza tiegħu bħal donna thedded l-awtonomija tal-bniedem. Fir-realtà, Alla biss jagħti tweġiba għall-għatx li kull bniedem għandu f'qalbu. Hu għalhekk li l-Papa jgħid li pastoralment huwa importanti li nipprezentaw il-Kelma ta' Alla fil-kapaċità tagħha li tiddjaloga mal-problemi li l-bniedem iħabbat wiċċu magħhom kuljum. Il-pastorali tal-Knisja trid turi tajjeb kif Alla jisma' l-ġhaġta tal-bniedem u jilqa' l-ħtiġijiet tiegħu biex joffrilu il-milja tal-ferħ ta' dejjem (22-23). F'dan id-dawl hu neċessarju li l-insara jagħrfu li l-għerq tad-dnub huwa fl-atteġġjament

ta' għeluq għall-Kelma ta' Alla u r-rifjut li nilqgħu l-maħfra u l-fidwa f'Ġesù, il-Verb ta' Alla.

### **Il-Kristjaneżmu bħala reliġjon tal-Kelma ta' Alla**

Id-dokument ifakkar l-ispinta kbira li kien ta l-Koncilju Vatikan II biex l-Insara jiskopru mill-ġdid il-Kelma ta' Alla fil-ħajja tal-Knisja (3). Ifakkar fil-qima kbira li l-Knisja għandha għall-Iskrittura, anke jekk il-fidi nisranija mhijiex 'reliġjon tal-Ktieb': il-Kristjaneżmu huwa r-reliġjon tal-Kelma ta' Alla, mhux ta' kelma miktuba u mejta, imma tal-Verb inkarnat u ħaj (7). Fid-dawl tiegħu tiftiehem il-kundizzjoni umana. Fil-fatt, Ġesù Kristu huwa l-Kelma definittiva ta' Alla: għalhekk in-nisrani ma jistenniex xi rivelazzjoni pubblika oħra qabel ma jerga' jigi l-Mulej fil-glorja. Għalhekk, ikompli l-Papa, huwa neċessarju ngħinu lill-Insara jagħmlu distinzjoni bejn il-Kelma ta' Alla u r-rivelazzjonijiet privati. Dawn ma jikkomplimentawx ir-Rivelazzjoni definittiva tal-Kristu, imma jgħinu lin-nisrani jgħixha b'mod aktar sħiħ, fi żmien storiku preċiż (14).

### **Il-Kelma ta' Alla teħtieġ l-għajnuna tal-Ispirtu s-Santu**

Il-Papa jitkellem fit-tul fuq l-interpretazzjoni retta tal-Kelma ta' Alla. Jistqarr li mhemmx għarfien awtentiku tar-Rivelazzjoni nisranija mingħajr l-għajnuna tal-Ispirtu s-Santu li nebbaħha, kif insista San Ġirolmu (15-16). Huwa għarfien li jikber maż-

żmien, bl-għajnuna tal-Ispirtu s-Santu u anke bl-għajnuna tat-Tradizzjoni ħajja tal-Knisja u tal-Maġisteru tagħha, li fuq spallejha jaqa' d-dmir li tinterpreta b'mod awtentiku il-Kelma ta' Alla miktuba u mgħoddija (33). Il-post originarju tal-interpretazzjoni skritturistika hija l-ħajja tal-Knisja. San Ġirolmu kien ifakkar li ma nistgħu qatt naqraw (ninterpreta) l-Iskritturi waħedna, imma dejjem fi ħdan il-ħajja tal-Knisja, għaliex ikun faċli li wiehed jaqa' fl-iżball (30).

### **L-għaqda taż-żewġ livelli interpretattivi tal-Kelma ta' Alla**

Il-Papa jgħarbel l-istat attwali tal-istudji bibliċi. Juri li mir-relazzjoni ħajja bejn l-eżeġeżi u t-teoloġija tiddependi l-effikaċja pastorali tal-ħidma tal-Knisja u tal-ħajja spiritwali tal-Insara (31). Filwaqt li jagħraf il-kontribut importanti li ta l-metodu storiku-kritiku u metodi oħra użati fl-istudju eżeġetiku tal-Iskrittura (32), il-Papa jitkellem ukoll minn riskju serju, jiġifieri li tinholoq firda bejn l-eżeġeżi u t-teoloġija: min-naħa waħda jista' jkun hemm eżeġeżi li tillimita ruħha għal metodu storiku-kritiku li jista' jirriduċi kollox għall-element uman fl-Iskrittura u jiċhad l-istoricità tal-elementi divini fiha; min-naħa l-oħra, teoloġija li titlaq minn spiritwalizzazzjoni tas-sens ta' l-Iskritturi li ma jirrispettawx il-karattru storiku tar-rivelazzjoni. Il-Papa juri l-bżonn li jkun hemm għaqda bejn iż-żewġ livelli ta' interpretazzjoni, għaqda li tippresuponi armonija

bejn il-fidi u r-raġuni. Dan biex nevitaw l-korruzzjoni tal-fidi (li ssir fidejiżmu) li tibbaża ruħha fuq qari fundamentalistiku ta' l-Iskrittura u li jkollna raġuni li hija miftuħa u ma tiċhadx dak kollu li ma tasalx għalih (33-36). Il-Papa jhegġeg għalhekk għal progress fl-istudju tal-interpretazzjoni tal-Iskrittura biex dan jagħti l-frott fix-xjenza biblika u fil-ħajja spiritwali tal-insara (19) u għal djalogu bejn ir-rgħajja tal-Knisja, l-eżeġeti u t-teoloġi (45). Dan għaliex it-Tradizzjoni, l-Iskrittura Mqaddsa u l-Maġisteru tal-Knisja huma tliet realtajiet magħquda haġa waħda bejniethom (47).

**Kelma ta' Alla u ħajja**

Wiehed jista' jifhem l-Iskrittura biss jekk

jgħixha (47). Fil-fatt, l-interpretazzjoni l-aktar profonda tal-Iskrittura tiġi mill-qaddisin, minn dawk li hallew lilhom infushom jiddawlu u jiġu magħġuna mill-Kelma. Jekk inqieghdu lilna nfusna fl-iskola ta' ħajjithom insibu triq żgura li tgħinna nifhmu l-Kelma ħajja ta' Alla (48-49). Il-Papa jirreferi anke għal Marija, figura tal-Knisja, li tisma' l-Kelma u li fiha din il-Kelma ssir bniedem. F'dal-kuntest il-Papa jhegġeg lill-istudju biex japprofondixxu ir-relazzjoni bejn il-marjoloġija u t-teoloġija tal-Kelma (27).

**Kelma ta' Alla, ekumeniżmu u djalogu interreliġjuż**

Id-dokument jagħti anke importanza liċ-ċentralità tal-istudju biblici fid-

djalogu ekumeniku. Juri apprezzament għall-promozzjoni ta' ċelebrazzjonijiet ekumeniċi tal-Kelma ta' Alla, għaliex is-smiġh tal-Iskrittura jwassal għad-djalogu tal-karità li jkabbar id-djalogu tal-verità (46). Il-Papa jfakkar li r-rivelazzjoni tal-Antik Testment hija valida għalina l-insara għax hija Kelma ta' Alla u għaliex il-Kristjaneżmu jsib l-għeruq tiegħu fl-Antik Testment (40). Minn hawn tinbet rabta partikulari bejn l-Insara u l-Lhud, rabta li ma tista' qatt tintesa u li trid twassal lill-insara biex irawmu atteggjament ta' rispett, stima u imħabba lejn il-poplu Lhudi. Benedittu XVI jinsisti fuq kemm huwa prezzjuż id-djalogu mal-Lhud (43). Minbarra dan, bhala parti essenzjali tax-



xandira tal-Kelma, il-Knisja tagħraf il-hteġa tad-djalogu u l-kollaborazzjoni mal-bnedmin kollha ta' rieda tajba, u mingħajr xewqa ta' sinkretizmu jew relattivizmu (117), b'mod partikulari mal-bnedmin li huma parti mit-tradizzjonijiet reliġjużi tal-umanità. Il-Knisja tħares bi stima lejn il-Musulmani li jagħrfu l-eżiżtenza ta' Alla wiehed: magħhom ihegġeġ djalogu mibni fuq il-fiduċja u fuq il-valuri, bħalma huma r-rispett għall-ħajja, id-drittijiet tar-raġel u tal-mara u l-ugwaljanza bejniethom, il-ftuħ tar-reliġjonijiet lejn hidma favur il-ġid komuni, id-distinzjoni bejn l-ordni soċjo-politiku u dak reliġjuż (118). Il-Papa jesprimi ukoll ir-rispett tal-Knisja lejn ir-reliġjonijiet antiki u t-tradizzjonijiet spiritwali tad-diversi kontinenti, li lkoll għandhom valuri li jistgħu jgħinu għal ftehim bejn il-persuni u l-popli. (119). Id-djalogu jhalli l-frott jekk jinkludi fih il-libertà biex wiehed iġix

ir-reliġjon tiegħu fil-privat u fil-pubbliku, fil-libertà tal-kuxjenza (120).

### Kelma ta' Alla u Liturġija

Id-dokument jtkellem fit-tul fuq ir-relazzjoni bejn il-Kelma ta' Alla u l-Liturġija: huwa l-mument privilegġjat li fih Alla jkellem illum lill-poplu tiegħu, li jisma' u jwieġeb. Meta tinqara l-Kelma fil-Knisja, huwa Kristu stess li jtkellem (52). Huwa neċessarju nifhmu l-għaqda li hemm bejn il-Kelma u s-Sagrament fil-ministeru tal-Knisja. Fil-fatt, fir-relazzjoni bejn il-Kelma u il-ġest sagramentali għandna espressjoni liturġika ta' kif Alla jaħdem fl-istorja permess tal-karattru performattiv tal-Kelma stess. Fl-istorja tas-salvazzjoni mhemmx firda bejn dak li Alla jgħid u jagħmel. Bl-istess mod, fl-azzjoni liturġika niġu wiċċ imb wiċċ mal-Kelma li twettaq dak li tghid (53). F'dan il-kuntest il-Papa jhegġeġ għal xandira

xierqa tal-Kelma waqt il-Liturġija minn lezzuri li huma mhejjija mhux biss teknikament imma anke biblikaument (58). Il-Papa jhegġeġ għal titjib fil-kwalità tal-omeliji li joħorġu għadawl is-semplċità tal-Kelma ta' Alla u jiġu ċċentrati fuq il-messaġġ tal-Vanġelu. Min jippriedka jrid juri lil Kristu li għandu jkun fiċ-ċentru ta' kull omelija (59). Il-Papa jipproponi Direttorju omiletiku li jista' jkun ta' għajjnuna għal min jagħmel l-omelija (60). Id-Dokument juri anke x-xewqa li l-Liturġija tas-Siġhat, speċjalment it-Tifhir ta' Sbiħ il-Jum u l-Għasar jiġu mitluba fost il-poplu ta' Alla. Huwa mod ta' kif in-nisrani jsir aktar familjari mal-Kelma ta' Alla (62).

### Il-Kelma ta' Alla u s-skiet

Il-Papa hegġeġ ukoll għas-skiet fiċ-ċelebrazzjonijiet liturġiċi: il-Kelma tiġi mxandra u mismugħa sewwa jekk hemm is-skiet, esterjuri



u interjuri. Żminijietna ma tantx jgħinuna ningabru u spiss nuru l-biża' li ninqatghu f'tit mill-mezzi tal-komunikazzjoni. Minn hawn toħroġ il-ħtieġa li l-insara jitrawmu għall-valur tas-skiet (66). Kollox għandu jiġi kkkurat biex il-Kelma tixxandar u tinstema' sewwa: l-akustika fil-Knejjes (68), il-kant ispirat mill-Iskrittura, il-qari magħżul li ma jinbidilx għal xejn b'xejn (69). Hawnhekk il-Papa jagħmel riferiment għall-Kant Gregorjan (70) u anke għal kura speċjali f'dan il-qasam lejn min għandu dizabbilità fid-dawl u fis-smiġħ (71).

### **Il-Kelma ta' Alla u l-Iskrittura Mqaddsa**

Il-Papa jesprimi x-xewqa tal-membri kollha tas-Sinodu meta jhegġegħ għal staġun ġdid ta' mħabba akbar lejn il-Kelma ta' Alla min-naha tal-Poplu ta' Alla kollu kemm hu. Il-qari tal-Kelma jwassal għal relazzjoni dejjem aktar profonda mal-istess Ġesù (72). Juri n-neċessità tal-pastorali biblika (anke quddiem l-isfida tas-setet li jaqraw il-Bibbja b'mod żbaljat), tat-twaqqif ta' gruppi żgħar li jingabru madwar il-Kelma u li jiffurmaw rwieħhom fit-talb u l-għarfien tal-bibbja skont il-fidi tal-Knisja (73). L-appostolat bibliku għandu jiffirma tajjeb lill-insara u, b'mod partikulari, il-katekisti (75). Il-Poplu ta' Alla kollu, ibda mill-Isqfijiet, irid jitlaqqam mill-ġdid mis-smiġħ tal-Kelma ta' Alla. Il-Papa hawnhekk igħid kelma ta' apprezzament għall-monaci, irġiel u nisa, li bil-ħajja tat-talb tagħhom, ta'

smiġħ u meditazzjoni tal-Kelma, ifakkruna li l-bniedem mhux bil-ħobż biss igħix imma b'kull kelma li toħroġ minn fomm Alla.

### **Il-Bibbja f'kull dar**

Rigward il-familji, il-Papa jhegġegħ li kull dar ikollha l-Bibbja tagħha, Bibbja mħarsa sewwa għall-qari u t-talb. Joħroġ għad-dawl il-kontribut tal-*ġenju femminili* fl-istudji bibliċi, fl-edukazzjoni, fil-katekezi u fit-trasmissjoni tal-valuri. Id-dokument ihegġegħ għall-prattika tal-Lectio Divina u għat-talb tar-Rużarju u l-Angelus li jgħinu lin-nisrani jimmedita fuq il-misteri mqaddsa rrakkuntati fl-Iskrittura. Hawnhekk jissemmew anke xi talbiet antiki tal-Lvant Nisrani, bħalma huma l-innijiet marjani tal-Akathistos u tal-Paraklesis (78-88),

### **Il-Kelma ta' Alla u l-missjonarjeta**

Il-Papa jesprimi x-xewqa qawwija tas-Sinodu biex tithegġegħ il-kuxjenza missjunarja tal-Knisja li titwieled mill-għarfien li dak kollu li huwa rivelat fi Kristu huwa realment is-salvazzjoni tal-ġnus kollha. Il-bniedem għandu fil-fatt bżonn tat-Tama l-kbira biex ikun jista' jgħix il-prezent, it-tama l-kbira li huwa Alla li għandu wiċċ uman u li ħabbna sal-aħħar (Ġw 13, 1). Hu għalhekk li l-Knisja hija missjunarja fl-essenza tagħha. Ma nistgħux inzommu għalina l-kliem tal-ħajja ta' dejjem li ġew mogħtija lilna fil-laqgħa tagħna mal-Mulej Ġesù: huwa kliem għal kulhadd, għal kull

bniedem anke fi żmienna. Irridu nxandru dak li rċevejna bi grazzja (91-92). Irridu nxandru dik il-Kelma li ssejjah għal konverżjoni, dik il-Kelma li tiftaħ it-triq għall-bniedem biex jiltaqa' ma' Alla, ma' Kristu li fih l-umanità tiegħu l-hajja mill-ġdid (93). Hija responsabilità tal-imghammdin kollha, fil-familji, fil-parroċċi, f'kull assoċjazzjoni jew moviment ekkleżjali. Hawnhekk il-Papa jesprimi l-gratitudni f'isem is-Sinodu lill-movimenti ekkleżjali u l-komunitajiet l-ġodda li huma forza qawwija fl-evangelizzazzjoni ta' żminijietna (94). Il-Knisja ma tistax tillimita ruhha li tiegħu hsieb dawk li diġà jagħrfu l-Vanġelu imma trid tibqa' xxandru bil-qawwa tal-Ispirtu s-Santu (1 Kor 2, 5), tiddefendi d-dritt tal-bniedem li jisma' l-Kelma ta' Alla, tfittex metodi ġodda biex ixandar, anke b'riskju ta' persekuzzjoni. Il-Knisja ma tistax ma xxandarx il-Kelma li ssalva lil dawk li qatt ma semgħuha jew lil dawk li jehtieg li jerggħu jisimgħu mill-ġdid minn xhieda kredibbli tal-Vanġelu. Il-Papa hawn jiftakar f'dawk kollha li huma ppersegwitati minhabba l-fidi tagħhom fi Kristu, tant ahwa li anke fi żminijietna taw hajjithom biex ixandru l-verità tal-imhabba ta' Alla murija lilna fi Kristu mislub u mqajjem mill-imwiet. B'mod partikulari jfakkar il-komunitajiet insara fl-Asja u fl-Afrika li spiss jirriskjaw

l-emarginazzjoni minhabba l-fidi tagħhom (95-98).

### **Il-Kelma ta' Alla u d-dinja tallum**

Il-Kelma ta' Alla ma timbuttax il-bniedem biex jaħrab mid-dinja imma tgħinu biex jimpenja ruħu favuriha, biex tinbena dinja aktar ġusta. Hija l-Kelma ta' Alla li fil-fatt tiddenunzja l-ingustizzji u tippromwovi s-solidarjetà u l-ugwaljanza bejn il-bnedmin. L-impenn favur il-ġustizzja u t-trasformazzjoni tad-dinja hija parti shiħa mill-evangelizzazzjoni. Mhux kompitu dirett tal-Knisja li tohloq soċjetà aktar ġusta, anke jekk għandha d-dritt u d-dmir li tintervjeni fi kwistjonijiet etiċi u morali li jirrigwardaw il-ġid tal-persuni u tal-popli. Huwa kompitu tal-lajċi, imrawma fl-iskola tal-Vanġelu, li jaħdmu direttament fil-kamp soċjali u politiku billi jippromwovu id-drittijiet ta' kull persuna, imsejsa fuq il-liġi naturali miktuba fil-qalb tal-bniedem, drittijiet universali u inaljenabbli. Il-Kelma ta' Alla hija wkoll għajn ta' rikonċiljazzjoni u ta' paċi. Għal darb'ohra l-Papa jinsisti li r-religjon ma tista' qatt tagħti raġun lill-intolleranza u lill-gwerer. Ma' tista' qatt tuża l-vjolenza f'isem Alla (99-103).

Id-dokument iġhaddi biex jitkellem mix-xandira tal-Kelma liż-żgħażaġh, lil dawk li qed ifttxu

hajja ahjar bogħod minn pajjiżhom, dawk li jbatu u l-foqra. Id-dinja żaġhżuġha tehtieg il-kuraġġ ta' xandira ċara. Iż-żgħażaġh jehtiegħu xhieda u mghallma, li jimxu magħhom u li jimexxuhom biex iħobbu u jikkomunikaw huma stess b'mod awtentiku l-Vanġelu liż-żgħażaġh tamparhom. Il-movimenti tal-migranti joffru possibilitajiet għat-tixrid tal-Kelma ta' Alla. Huma wkoll għandhom id-dritt li jisimgħu x-xandira tal-Vanġelu. Jekk huma nsara jehtiegħu għajnuma pastorali biex jikbru fil-fidi. Il-Papa jhegġeġ lill-insara jkunu qrib dawk li jbatu. Il-Kelma ta' Alla turina li anke ċ-ċirkustanzi tat-tbatija huma b'mod misterjuż fi hdan l-imhabba ta' Alla. Il-fidi li titwieled mil-laqgħa mal-Kelma divina tgħinna nqisu l-hajja umana bhala denja li tiġi mghixha tajjeb, anke jekk feruta bil-ħażen. Id-djakonija tal-karità ma tista' qatt tiġi nieqsa mill-Knejjes tagħna; huwa qadi mlaqqam fis-smiġh tal-Kelma u fiċ-ċelebrazzjoni tal-misteri qaddisa. Il-Knisja ma tistax tiġi nieqsa mill-għajnuma lejn il-foqra: ir-ragħajja huma msejħa jitgħallmu minnhom, imexxuhom fil-fidi tagħhom u jgħinuhom jieħdu r-riedni tal-hajja f'idejhom. Hawnhekk il-Papa jitkellem ukoll mir-rabta li hemm bejn is-smiġh tal-Kelma u l-harsien tal-holqien u l-ambjent (104-108).

## **Il-Kelma ta' Alla u l-evangelizzazzjoni tal-kulturi**

Id-dokument jappella għal tiġdid fil-laqgħa bejn il-Bibbja u l-kulturi. L-operaturi kulturali, jinsisti l-Papa, mghandhomx jibzġhu mill-Kelma ta' Alla. Mhijiex theddida għal kultura vera. Il-Bibbja hija wkoll bħal kodiċi kbir għall-kulturi. Il-Papa jhegġeġ l-promozzjoni tal-għarfien tal-Bibbja fl-iskejjel u l-universitajiet, bl-isforz li jiġu megħluba preġudizzji qodma u ġodda. Juri l-apprezzament tal-Knisja kollha għall-artisti li jhobbu l-ġmiel u li hallew lilhom infushom jiġu ispirati mill-Iskrittura Mqaddsa u b'hekk esprimew b'mod

sabih ir-realtajiet invizibbli u eterni. Il-Papa jsejjaħ il-Knisja biex tikkwalifika l-impenn tagħha fil-medja biex jiġi magħruf il-wiċċ ta' Kristu u jinstema' lehnju. U dan anke fl-internet, forum ġdid għall-evangelizzazzjoni (109-113). Meta jitkellem mill-evangelizzazzjoni tal-kulturi l-Papa josserva li l-Kelma ta' Alla turi karattru profundament interkulturali, kapaci li tlaqqa' kulturi diversi; l-inkulturazzjoni mhix proċess ta' addattament superficjali u lanqas konfużjoni sinkretistika li jdgħajjef il-Vanġelu biex jagħmlu aktar aċċettabbli.

### **Il-Kelma ta' Alla u l-Evangelizzazzjoni l-ġdida**

Il-Kelma ta' Alla tbiddel il-limiti tal-kulturi individwali

u tohloq għaqda bejn popli differenti. Issejjaħ għal għaqda aktar wiesgħa, universali, li tgħaqqad lil kulhadd u li tagħmilna lkoll aħwa (114-116).

Żmienna – jikkonkludi l-Papa – irid ikun dejjem aktar żmien ġdid għas-smiġħ tal-Kelma ta' Alla u ta' evangelizzazzjoni ġdida, għaliex anke l-Imxoxx qiegħed jibghatna fid-dinja kollha biex inxandru l-Vanġelu (Mk 16, 15). Meta nxandru il-Kelma ta' Alla bil-qawwa ta' l-Ispirtu s-Santu, nixtiequ nikkomunikaw l-għajn tal-ferħ veru, mhux ferħ superficjali u li jgħaddi malajr, imma ferħ li jitwield fil-għarfien li l-Mulej Ġesù biss għandu l-kliem tal-ħajja ta' dejjem (Ġw 6, 68) (121-124).





**IL-KRISTJANEŻMU  
LI TWIELED  
MILL-ĠUDAJIŻMU (1)**

*Rev Dr Martin Micallef OFM Cap*

L-Iskrittura hija mezz li tista' tghin biex l-Insara u l-Lhud jersqu aktar lejn xulxin. Dan minhabba li dak li ahna nsejhu bhala "it-Testment il-Qadim" jiffirma parti kbira mill-Kitbiet li l-Knisja tqishom bhala "Ispirati", jigifieri li ghandhom 'l Alla bhala l-awtur ewlieni



tagħhom. Minkejja dan, din ir-relazzjoni intima bejn it-Testment il-Qadim u t-Testment il-Ġdid hija waħda komplessa.

F'din is-serje ta' artikli se nagħtu ħarsa lejn kif il-Kristjaneżmu tweled fi hdan il-Ġudajizmu, u x'kienu l-konsegwenzi tas-separazzjoni tal-Kristjaneżmu mill-Ġudajizmu. Filwaqt li se nagħmlu dan, se naraw ukoll kif l-Iskrittura għalkemm tibqa' mezz li tista' tkompli tressaq lejn xulxin dawn iż-żewġ Reliġjonijiet, jekk ma noqogħdux attenti tista' wkoll tkun arma perikoluża li twassal biex dawn iż-żewġ Reliġjonijiet jitbiegħdu aktar minn xulxin.

## **Il-Ġudajizmu fil-Perjodu tat-Tieni Tempju**

Fis-sens wiesa' nistgħu niddefinixxu l-Ġudajizmu bħala l-ħajja, il-qima u l-fidi tal-poplu ta' Izrael, sa minn żmien il-Patrijarki u l-Profeti.<sup>1</sup> Forsi biex inkunu aktar eżatt, bil-kelma *Ġudajizmu* nirreferu għar-religjon Lhudija kif żviluppata wara r-ritorn tal-poplu mill-Eżilju tal-Babilonja fis-sena 538 Q.K.<sup>2</sup>

Fi żmien l-Eżilju, il-poplu tgħallem jgħix mingħajr it-Tempju ta' Ġerusalem u s-sagrificċji li kienu jsiru ta' kuljum f'dan il-bini daqshekk għażiż. B'danakollu l-poplu baqa' jfittex li jkun magħqud permezz tas-Sinagoga, istituzzjoni ġdida

li tfaċċat proprju f'dan iż-żmien.<sup>3</sup> F'dan il-perjodu *tat-Tieni Tempju*, kif inhu magħruf (538 Q.K. – 70 W.K.), il-Ġudajizmu bħala religjon fissa ma kienx jeżisti. Minflok kien hemm bosta movimenti jew "setet" [bil-Grieg: *haireseis*] kif isejjilhom Ġużeppi Flavju, l-istoriku Lhudi tal-Ewwel Seklu.<sup>4</sup> Fost dawn kien hemm il-Fariżej, is-Sadducej, l-Esseni u ż-Żeloti, biex ma nsemmux in-numru kbir ta' Lhud oħra li kienu jgħixu fid-*diaspora*.<sup>5</sup> Nistgħu nimmaginaw li dawn il-gruppi ma kinux jaqblu f'kollox fil-viżjoni ta' dak li kellu jifforma t-Twemmin Lhudi. B'danakollu kien hemm bosta punti oħra komuni li fuqhom hu mibni dan il-*Perjodu tat-Tieni Tempju*. Fost dawn nistgħu nsemmu t-twemmin monoteistiku. Ta' kuljum il-Lhud kienu jitolbu bit-talba tas-*Shema*: "Isma', o Izrael: Alla tagħna l-Mulej, il-Mulej waħdu" (Dewt 6, 4).<sup>6</sup>

Daqshekk iehor kienet importanti l-konvinzjoni ta' Izrael bħala l-poplu l-magħżul minn Alla, u l-mod kif Alla ntrabat magħhom u huma miegħu permezz tal-*Patt*. Il-baži għal din l-għażla min-naħa tal-Mulej ma kinetx il-kobor ta' Izrael jew il-perfezzjoni morali ta' dan il-poplu kif naqraw f'Dewt 9,6: "Kun af li mhux għax jisthoqqlok li l-Mulej, Alla tiegħek, se jagħtik din l-art tajba biex tehodha f'idejk, għax int

poplu ta' ras iebsa." Minflok, kienet l-imħabba u l-fedeltà tiegħu: "Il-Mulej għażilkom għax ħabbkom u għax ried iżomm il-halfa li ħalef lil missirjietkom" (7, 8).<sup>7</sup>

F'rabta ma' dan kien hemm għalhekk il-ħarsien tal-Liġi (*Torah*), li kienet ġabra ta' kmandamenti u preċetti oħra li kienu jitkellmu fuq l-obbligi li dan il-poplu daħal għalihom permezz tal-*Patt* tagħhom ma' Alla. Il-Liġi kienet il-marka distintiva fl-identità ta' Izrael kif ukoll *privileġġ* fil-ħajja ta' dan il-poplu li ġie maqtugħ minn popli oħra.<sup>8</sup> Dan il-privileġġ kellu jintwera l-aktar permezz taċ-ċirkonċizzjoni bħala marka meħtieġa biex wiehed jidhol jagħmel parti minn dan il-poplu.<sup>9</sup> Maċ-ċirkonċizzjoni kien hemm il-ħarsien ta' Jum is-Sibt<sup>10</sup> u l-liġijiet fuq l-ikel.<sup>11</sup>

## **Twelid u Separazzjoni**

L-Insara twieldu fi hdan dan l-ambjent tal-Ġudajizmu ta' żmien it-Tieni Tempju. Nistgħu kważi nqisu t-twelid ta' dan il-moviment ġdid bħala 'setta' oħra ma' dawk li diġà semmejna. Mal-waqgħa tat-Tempju u l-qerda tal-belt ta' Ġerusalem fis-Sena 70 W.K., l-uniku grupp li kien baqa' minn fost dawk li jsemmi Ġużeppi Flavju kien dak tal-Fariżej. Dan il-grupp, taħt it-tmexxija ta' Joahnan ben Zakkai, twarrab fir-raħal zgħir ta' Ġamnia, daqs 35 mil 'il bogħod minn Ġerusalem, u

bil-ghan li jibnu mill-ġdid il-Ġudajizmu.

Dan kien żmien diffiċli fl-istorja ta' Iżrael. It-Tempju kien meqrud. Is-Sadducej li kienu l-familji tal-Qassisin il-Kbar u li kellhom awtorità politika kbira, issa kienu ġew diskreditati f'għajnejn il-Lhud li baqgħu hajjin wara l-ġlied imdemmi mar-Rumani. Il-partiti taż-Żeloti u tal-Esseni kienu kważi ġew meqrudin għal kollox. Li baqa' kien biss numru ta' Farizej li flimkien ippruvaw jiġbru l-bćejjeċ li kien baqa' biex b'hekk jagħtu forma lil dak li minn issa 'l quddiem se nsejhulu bħala l-*Ġudajizmu Rabbniku*, kif baqa' magħruf matul l-istorja, mibni fuq l-importanza tal-Liġi u l-interpretazzjoni tagħha minflok fuq is-sagrificċji tat-Tempju.<sup>12</sup>

Dawn ir-Rabbini f'Ġamnia sabu ruhhom quddiem sitwazzjonijiet iebes. Huma riedu jwieġbu għall-mistoqsija ta' x'kien ortodoss fir-religjon tagħhom u dak li ma kienx. Marbuta ma' din il-mistoqsija kien hemm il-kwestjoni tal-Kanone tal-Kotba Mqaddsa, jiġifieri, liema kienu dawk il-Kitbiet fit-Tradizzjoni Lhudija li kellhom jiġu aċċettati b'mod ufficjali bħala l-Iskrittura.<sup>13</sup>

Il-Pentatewku, hafna mill-Profeti, u bosta mis-Salmi ġew aċċettati bħala kanoniċi, jiġifieri, bħala parti mill-Kotba Mqaddsa, hafna żmien qabel. Izda kotba

ohra, bħalma kien il-Ktieb ta' Danjel u l-Ghanja tal-Ghanjiet, ma kinux. Kien lejn l-aħħar tal-Ewwel Seklu jew Bidu tat-Tieni Seklu W.K., li dawn ir-Rabbini qablu bejniethom fuq id-39 ktieb li llum huma magħrufin bħala l-Iskrittura Lhudija jew it-Testment il-Qadim. Bosta kitbiet ta' xejra apokalittika ġew imwarrbin mir-Rabbini, aktarx minhabba l-biża' li setgħu jerggħu jqajmu tamiet foloz li jkunu jixbhu lil dawk li wasslu biex Iżrael ġie meqrud mir-Rumani.

Jidher ukoll li kien f'dan l-istess żmien, jiġifieri, lejn tmiem l-Ewwel Seklu W.K., li dawn ir-Rabbini hassew il-bżonn li jaqtgħu sinjal bejnhom u bejn il-Knisja tal-Bidu li bil-mod il-mod bdiet tevolvi f'religjon ġdida. L-Insara twieldu fi hdan il-Ġudajizmu, imma aktar ma beda għaddej iż-żmien, dawn aktar bdew isiru ta' theddida għall-Ġudajizmu. Ma nafux iżda id-data eżatta, fejn jew għaliex saret il-firda bejn il-Knisja tal-Bidu u l-Ġudajizmu Rabbniku.<sup>14</sup> L-Evangelista San Ġwann hallielna hjiel meta f'Ġw 9, 22 naqraw li l-ġenituri tar-raġel li kien twieled għama "beżgħu mil-Lhud, għax il-Lhud kienu ġa ftiehm bejniethom li jekk xi hadd jistqarr li Ġesù hu l-Messija, *jiġi mkeċċi barra mis-sinagoga*." Hekk ukoll fi Ġw 12,42 naqraw li: "hafna mill-kapijiet emmnu fih ukoll, iżda minhabba l-Farizej dan ma stqarrewhx,

biex *ma jitkeċċewx 'il barra mis-sinagoga*."<sup>15</sup>

Jidher mela li wiehed mill-fatturi ewlenin li wassal għal din il-firda kien it-twemmin f'Ġesù Kristu bħala l-Iben ta' Alla. Dan it-twemmin deher ta' theddida għat-twemmin monoteistiku fil-Ġudajizmu. Fattur iehor li seta' wassal għall-firda tal-Insara minn mal-Ġudajizmu Rabbniku kien id-deċiżjoni min-naħa tal-moviment nisrani li jhassar kull distinzjoni bejn il-Lhud u l-Pagani. Din id-deċiżjoni tinhass l-aktar fl-Ittri ta' San Pawl fejn huwa jehodha kontra min kien qed jipprova jimponi ċ-ċirkonċiżjoni fuq il-pagani li kienu tgħammedu.<sup>16</sup>

## Konkluzjoni

Kien proprju f'dan iż-żmien ta' separazzjoni li nkitbu l-kitbiet tat-Testment il-Ġdid, speċjalment l-Evangelji. Dan ifisser li dawk is-siltiet li xi drabi jidhru tant horox fuq il-mod kif jitekellmu fuq il-Lhud u l-Kapijiet tagħhom irridu nippruvaw ninterpretawhom fid-dawl ta' dan il-kuntest storiku. L-ewlenin Insara kienu jafu li l-Lhud huma l-ewwel poplu ta' Alla kif ukoll l-ewwel harriesa tal-Kotba Mqaddsa. Fl-istess hin, iżda, huma juru wkoll kif il-Lhud kienu l-ewwel li ċaħdu lil Kristu u l-messaġġ tiegħu. Din kienet tema importanti hafna minhabba li hija marbuta direttament mal-kwestjoni ta' min issa

hu l-poplu l-veru ta' Alla.  
Fuq dan il-punt nitkellmu  
fil-harġa li jmiss.

- 1 Għal aktar tagħrif fuq din id-definizzjoni, ara, JAMES C. VANDERHAM, *Judaism*, in *The New Interpreter's Dictionary of the Bible*, vol. 3, Nashville 2008, 424-435.
- 2 Fuq dan il-punt, ara, STEVEN D. FRAADE, *Palestinian Judaism*, in *The Anchor Bible Dictionary*, vol. 3, New York 1992, 1054-1061.
- 3 Imqarr wara r-ritorn mill-Ezilju u l-bini tat-Tempju f'Ġerusalem, Iżrael żamm din il-forma ġdida u popolari ta' espressjoni reliġjuża, għalkemm is-Sinagoga qatt ma tqieset bħala sostitut tat-Tempju. Fuq l-oriġini u l-izvilupp tas-Sinagoga fil-hajja ta' Iżrael, ara, MARIANNE BLICKENSTAFF, *Synagogue*, in *The New Interpreter's Dictionary of the Bible*, vol. 5, Nashville 2009, 416-427.
- 4 Ara *Ant.* 13.171; *War* 2.118.
- 5 Dwar dawn is-setet, ara, CHRISTOPHER ROWLAND, *Christian Origins. The Setting and Character of the Most Important Messianic Sect of Judaism*, London 2002, 61-85.
- 6 Ara wkoll Eż 20, 3 il-mod li bih jibdedw il-Kmandamenti: "Ma jkollokx allat ohra għajri." Għal aktar tagħrif ara, J. ALBERTO SOGGIN, *Israel in the Biblical Period: Institutions, Festivals, Ceremonies, Rituals*, Edinburgh – New York 2001, 40-54.
- 7 Dwar il-Patt li Alla waqqaf mal-poplu tiegħu, ara, ROLF RENDTORFF, *The Covenant Formula: An Exegetical and Theological Investigation*, Edinburgh 1998.
- 8 Għal aktar tagħrif ara, HORST DIETRICH PREUSS, *Old Testament Theology*, vol. 1, Edinburgh 1991, 40-138.
- 9 Ara Ġen 17, 9-14. Fuq l-oriġini u l-importanza tač-čirkončizjoni fil-hajja tal-poplu ta' Iżrael, ara, ROBERT G. HALL, *Circumcision*, in

*The Anchor Bible Dictionary*, vol. 1, New York 1992, 1025-1031.

10 Ara Ġen 2, 2-3; Eż 20, 8-11 bħala kmandament li jsib l-oriġini tiegħu fil-holqien stess. Għal aktar dettalji ara, ANDREAS SCHUELLE, *Sabbath*, in *The New Interpreter's Dictionary of the Bible*, vol. 5, Nashville 2009, 3-10.

11 Fuq l-importnaza ta' dawn il-liġijiet ara Lev 11, 1-23; Dewt 14,3-21.

12 Fuq dan il-perjodu u fuq dak li ġara f'Ġamnia, ara, FRÉDERIC MANNS, *John and Jamnia: How the Break Occurred Between Jews and Christians C. 80-100 A.D.*, Jerusalem 1988.

13 Għal studju tajjeb fuq l-istorja tal-Kanone tal-Iskrittura, ara, LEE MARTIN McDONALD, *The Biblical Canon: Its Origin, Transmission,*

*and Authority*, Peabody/ Massachusetts 2007.

14 Għal tweġibiet fuq dawn il-mistoqsijiet, ara, JAMES D. G. DUNN, *The Partings of the Ways Between Christianity and Judaism and their Significance for the Character of Christianity*, London 2006, spečjalment 301-338.

15 Dwar dawn iż-żewġ testi mill-Evangelju skont San Ġwann ara, CELESTINO G. LINGAD, *The Problems of Jewish Christians in the Johannine Community* (= Testi Gregoriana Serie Teologia 73), Rome 2001.

16 Għal studju tajjeb fuq kif San Pawl hares lejn din il-kwestjoni ara, HERMAN RIDDERBOS, *Paul, An Outline of His Theology*, Grand Rapids/MI 1997.



Mudell tat-Tieni Tempju



# **“DEMM TA’ KRISTU, SAKKARNI” RIFLESSJONI MILL-EVANĠELJU**

*Dun Pawl Sciberras*

Imdorrijin ngħidu: “Demm ta’ Kristu, heġġigni”. L-invokazzjoni mit-talba *Ruh ta’ Kristu* ta’ Sant’Injazju ta’ Loyola li ngħidu spiss wara t-tqarbin tittelf xi ftit mill-qawwa tagħha bil-Malti. Fit-talba mill-isbaħ u mill-aktar profonda bil-Latin, magħrufa bħala *Anima Christi*, insibu: “Sanguis Christi, inebria me - Demm ta’ Kristu, sakkarni”. Anke bl-Ingliż, din l-invokazzjoni qiegħda: “Blood of Christ, inebriate me”. Għaliex nitolbu lil Ġesù “jsakkarna” bid-Demm

tiegħu? Xtaqt nagħmel riflessjoni qasira fuq ir-relazzjoni li hemm bejn id-Demm ta' Kristu mxerred għalina fuq is-salib u mogħti lilna fit-tqarbin u s-sokor li rridu li nkunu sakrana bih meta nirčevuh.

Fl-evanġelju ta' S. Matthew 11,19 insibu: "Ġie Bin il-bniedem, jiekol u jixrob, u qegħdin jgħidu, 'Araw, xi bniedem wikkiel u sakranazz, ħabib tal-pubblikani u l-midinbin'". Ġesù, Bin il-bniedem, jiġi mgħajjar bħala wikkiel u sakranazz. Imma jiġi spjegat ukoll x'riedu jgħidu b'wikkiel u sakranazz. Fil-Grieg it-tgħajjira ta' "ħabib tal-pubblikani u l-midinbin" trid tispjega t-tgħajjira l-oħra ta' "wikkiel u sakranazz", billi huma mqieghda ma' ġenb xulxin mingħajr ma l-evanġelista joqgħod jgħid li tat-tieni trid tfisser l-ewwel waħda. Ġesù jgħid lin-nies: "Ġie Bin il-bniedem, jiekol u jixrob, u qegħdin jgħidu, 'Araw, xi bniedem wikkiel u sakranazz, għax ħabib tal-pubblikani u l-midinbin."

Ġesù hu sakranazz għax hu l-ħabib tal-pubblikani u tal-midinbin. Aktarx li għalina li tgħid lil xi hadd sakranazz mhix xi haġa kbira ħafna. Imma meta qaluha lil Ġesù kienet tgħajjira qawwija tassew. Il-kelma sakranazz fl-Aramajk, il-lingwa li biha kien jitkellem Ġesù, kienet *xetuj hamra*. Fil-kummentarju tar-rabbini, it-Talmud, *xetuj hamra*, wiehed li jixrob l-inbid, sakranazz, hu kkunsidrat l-istess bħal dak li jagħmel l-użura (isellef il-flus b'imghaxijiet għolja ħafna) u

wiehed li jrabbli l-ħnieżer (ara *pXeqalim* 3,47c,3). L-użura kellha kundanni kbar minn Alla nnifsu fil-Bibbja (ara Eżek 18,8.13.17; 22,12-14; ara wkoll Lev 25,36-37; Salm 15,5).

Għal-Lhud, bħalma għandha tkun għal kulhadd, l-użura kienet xi haġa tassew tal-misthija. Billi l-ħanzir kien wiehed mill-annimali impuri (Lev 11,7), min kien irabbihom kien ikun meqjus bħala bniedem li jagħmel hu stess xogħol impur u tal-misthija. Ma kienx jista' jithallat mal-bqija tal-poplu, ma seta' qatt jidhol fit-tempju. Mela li Ġesù ġie mgħajjar sakranazz kien ifisser li kien meqjus bħala bniedem impur, tal-misthija, skandaluż, ma kellux ikollu x'jaqsam mal-poplu ta' Alla - hu li kien il-hellies tal-bnedmin kollha.

Kien akkużat b'din l-imġiba tal-misthija u meqjus bħala wiehed li ma kellux ikollu x'jaqsam mal-poplu ta' Alla għax kien ħabib tal-pubblikani u tal-midinbin. Li tkun ħabib tal-midinbin kien ifisser li int wiehed minnhom. Ġesù, dak li kellu jxerred demmu kollu biex jifdi lill-midinbin kollha, jiġi mgħajjar bħala midneb hu stess. Skont il-profeta Isaija 53 hu "rafa' fuqu l-mard tagħna, tgħabba bin-niket tagħna ... Għas-saħħa tagħna waqa' l-kastig fuqu, u bis-swat tiegħu sibna l-fejqan tagħna ... Il-ħażen tagħhom jitgħabba bih hu ... għaliex hu offra ruħu għall-mewt, u kien magħdud mal-midinbin. Hu li neħħa l-ħtijiet tal-kotra, u ndaħal għall-midinbin." Tassew, Ġesù sar wiehed minna l-midinbin,

sar bhalna l-midinbin, imma biex jehlisna mill-htijiet taghna. Hu stess stqarr li “jien mhux lill-gusti gejt innejjaħ, iżda lill-midinbin għall-indiema” (Lq 5,32). Li jkun haġa waħda mal-midinbin kienet il-missjoni ewlenija tiegħu, biex, bl-għotja sal-aħħar qatra ta’ demmu fuq is-salib, ikun jista’ jehlisna minn htijietna u jerga’ jagħmilna wlied Alla.

San Pawl jagħti qawwa kbira lil dan it-twaħhid ta’ Ġesù mal-midinbin. “Dak li ma kienx jaf x’inhu dnuħ, Alla għamlu dnuħ għalina sabiex aħna nsiru fih ġustizzja ta’ Alla” (2 Kor 5,21). “Hafrilna dnuħietna kollha. Hassar il-kont tad-dejn li kellna bl-obbligi li kien hemm kontrina; neħhih min-nofs u sammru mas-salib” (Kol 2,13-14). Ġesù sar wieħed magħna l-midinbin.

Talli għamel hekk ġie mgħajjar “sakranazz”, bniedem skandaluż daqs min jagħmel l-użura jew irabbi annimali meqjusa impuri u għalhekk impur hu wkoll. Ġie mgħajjar hekk għax kien jiekol u jixrob ma’ nies midinba (Lq 5,30; 15,1-2), għax kien jaççetta l-istedina tagħhom li jidhol jistrieħ għandhom (Lq 19,7), għax kellu miegħu dixxipli bħal Levi-Matthew li kienu

pubblikani, nies li jiġbru t-taxxi għar-Rumani, meqjusa nies mill-agħar u impuri (Lq 5,30). Għal din l-impurità ta’ Ġesù l-kittieba, il-Fariżeu u anke n-nies l-oħra kienu jgergru (Lq 5,30; 15,2 u 19,7). Anke għal Mosè kienu “gergru” (Num

14,2). Imma t-tgergir kontra Mosè, kontra l-mibgħuta l-oħra ta’ Alla, bħall-profeti, u kontra Ġesù ma kienx biss tgergir kontra dawn il-persuni imma kontra Alla nnifsu. Kien hu li bagħathom b’dik il-missjoni. Min gerger kontra l-impurità ta’ Ġesù u għajru “sakranazz” kien qiegħed joħodha kontra Alla nnifsu u jqis lil Ġesù bħala bniedem midneb.

Għal dan it-tgergir u dan it-tgħajir serju ta’ “sakranazz”, b’dak kollu li għidna li jfisser, Ġesù mhux talli ma jibqax jagħmilha mal-midinbin, talli jçarçar demmu kollu għalihom, għalina. Id-demm li xerred fuq is-salib u li jagħti lilna biex nixorbu kuljum fl-Ewkaristija hu d-demm tal-imħabba sal-aħħar. Fit-talba ta’ Sant’Injazju lil Ġesù, anzi lid-Demm li xerred għalina, nitolbuh li “jsakkarna” bih. Nitolbuh li jagħmilna “sakranazzi” bħalma għajru lilu. Inkunu qegħdin nitolbuh li nkunu bħalu, nħobbu lill-oħrajn sal-aħħar qatra ta’ demmna, jekk hemm bżonn, b’mod speçjali lil dawk li l-aktar għandhom bżonn.

Demm ta’ Kristu, sakkarna bl-imħabba tiegħek!



# Fl-Art Imqaddsa mal-Frangiskani - 2011

18 Mejju – 26 Mejju

20 Lulju – 28 Lulju

3 Awwissu – 11 Awwissu

24 Awwissu – 1 Settembru

7 Settembru – 15 Settembru

**Art Imqaddsa u Sinaj**

3 Novembru – 13 Novembru

**Sirja u Ġordan**

7 Ġunju – 18 Ġunju

**Ikteb jew ċempel:**

Kummissarjat tal-Art Imqaddsa

8, Triq Santa Luċija,

Valletta, VLT 1188

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)



# L-Art Imqaddsa mal-Frangiskani

ċempel: 21242254

